



د پوهنې وزارت

د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

کیمیا

کیمیا اتم ټولگی

اتم ټولگی

درسي کتابونه د پوهنې په وزارت پورې اړه لري. په بازار کې يې پيرودل او
پلورل په کلکه منعه دی. له سر غړوونکو سره به يې قانوني چلند وشي.

moe.curriculum@gmail.com

1 H																	2 He															
3 Li	4 Be											5 B	6 C	7 N	8 O	9 F	10 Ne															
11 Na	12 Mg											13 Al	14 Si	15 P	16 S	17 Cl	18 Ar															
19 K	20 Ca	21 Sc	22 Ti	23 V	24 Cr	25 Mn	26 Fe	27 Co	28 Ni	29 Cu	30 Zn	31 Ga	32 Ge	33 As	34 Se	35 Br	36 Kr															
37 Rb	38 Sr	39 Y	40 Zr	41 Nb	42 Mo	43 Tc	44 Ru	45 Rh	46 Pd	47 Ag	48 Cd	49 In	50 Sn	51 Sb	52 Te	53 I	54 Xe															
55 Cs	56 Ba	*	72 Hf	73 Ta	74 W	75 Re	76 Os	77 Ir	78 Pt	79 Au	80 Hg	81 Tl	82 Pb	83 Bi	84 Po	85 At	86 Rn															
87 Fr	88 Ra	+	104 Rf	105 Db	106 Sg	107 Bh	108 Hs	109 Mt	110 Ds	111 Rg	112 Uub	113 Uut	114 Uuq	115 Uup	116 Uuh	117 Uus	118 Uuo															
																		57 La	58 Ce	59 Pr	60 Nd	61 Pm	62 Sm	63 Eu	64 Gd	65 Tb	66 Dy	67 Ho	68 Er	69 Tm	70 Yb	71 Lu
																		89 Ac	90 Th	91 Pa	92 U	93 Np	94 Pu	95 Am	96 Cm	97 Bk	98 Cf	99 Es	100 Fm	101 Md	102 No	103 Lr

د چاپ کال: ۱۳۹۶ هـ. ش.



دا وطن افغانستان دی	دا عزت د هر افغان دی
کور د سولې کور د تورې	هر بچی یې قهرمان دی
دا وطن د ټولو کور دی	د بلوڅو د ازبکو
د پښتون او هزاره وو	د ترکمنو د تاجکو
ورسره عرب، گوجر دي	پامیریان، نورستانیان
براهوي دي، قزلباش دي	هم ایماق، هم پشه بان
دا هیواد به تل ځلېږي	لکه لمر پر شنه اسمان
په سینه کې د اسیا به	لکه زړه وي جاویدان
نوم د حق مو دی رهبر	وايو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

کیمیا

Chemistry

ټولگامی

د چاپ کال: ۱۳۹۶ هـ. ش

تالیف کوونکی:

پوهنمل دوکتور نظر محمد «حلیم» د کابل پوهنتون استاد.
دوکتور محمد حسن «سلیمی» د پوهنې وزارت د علمي شورا غړی.
پوهنیار هدایت الله «هدایت» د بلخ پوهنتون استاد.
د مؤلف مرستیال عتیق احمد «شینواری» د تعلیمی نصاب د پراختیا او درسي کتابونو د تالیف ریاست علمی غړی.

علمي اډیټوران:

دوکتور محمد حسن «سلیمی» د پوهنې وزارت د علمي شورا غړی.
پوهندوی دیپلوم انجینیر عبدالمحمد «عزیز» د کابل پوهنتون استاد.
پوهنیار محمد انور «شریفی» د پروان د عالی تحصیلاتو د انسیتوت استاد.

د ژبې اډیټ کوونکی:

پوهنوال محمداجان «حقیال» د کابل پوهنتون استاد.
محمد قدوس «زکوخیل» د تعلیمی نصاب د پراختیا او درسي کتابونو د تالیف ریاست علمی غړی.

دیني، سیاسي او فرهنگي کمیټه:

- مولوي عبدالصبور عربي
- دکتور محمد يوسف نیازی
- حبیب الله راحل د پوهنې وزارت سلاکار د تعلیمی نصاب د پراختیا په ریاست کې.

د څارنې کمیټه:

- _ دکتور اسدالله محقق د تعلیمی نصاب د پراختیا او د ښوونکو د روزنې معین.
- _ دکتور شېرعلي ظریفی د تعلیمی نصاب د پراختیا د پروژې رئیس.
- _ سرمؤلف عبدالظاهر گلستاني د تعلیمی نصاب د پراختیا او درسي کتابونو د تالیف لوی رئیس.

کمپیوټر او ډیزاین: حمید کریمی

د چاپ د سمون چارې: محمد کبیر حقمیل د پوهنې وزارت د نشراتو او اطلاعاتو رئیس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولني له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړي شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي.

د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

مخ	سرلیک	شمیره
۱	سریزه	۱
۲	لومړی څپرکی: د اټوم اساسي اجزاوې	۲
۳	د اټوم تاریخچې ته کتنه	۳
۱۰	د لومړي څپرکي: لټولیز او پوښتنې	۴
۱۲	دویم څپرکی: په دوراني جدول کې د عناصرو ترتیب	۵
۱۳	د عناصرو دوره یي (تناوبي) جدول	۶
۲۴	د دویم څپرکي لټولیز او پوښتنې	۷
۲۶	درېم څپرکی: کیمیاوي رابطي	۸
۲۷	د ځینو مهمو مفهومانو یادونه	۹
۴۲	د درېم څپرکي لټولیز او پوښتنې	۱۰
۴۴	څلورم څپرکی: کیمیاوي تعاملونه او معادلې	۱۱
۴۵	کیمیاوي تعاملونه	۱۲
۴۶	کیمیاوي معادلې	۱۳
۵۰	د کیمیاوي تعاملونو ډولونه	۱۴
۵۴	د څلورم څپرکي لټولیز او پوښتنې	۱۵
۵۶	پنځم څپرکی: د اکسایډونو جوړښت او دکارولو ځایونه یې	۱۶
۵۷	اکسیجن د تحمض کونکې مادې په حیث	۱۷
۶۱	د اکسایډونو نوم ایښودل	۱۸
۶۲	د سون موادو سوځول	۱۹
۶۶	د پنځم څپرکي لټولیز او پوښتنې	۲۰
۶۸	شپږم څپرکی: مهم صنعتي مرکبونه	۲۱
۶۹	سره څه شی ده؟	۲۲
۷۸	د شپږم څپرکي لټولیز او پوښتنې	۲۳
۸۰	اووم څپرکی: تیزابونه او القلي کاني	۲۴
۹۲	د اووم څپرکي لټولیز او پوښتنې	۲۵
۹۴	اتم څپرکی: مالګې	۲۶
۱۰۴	د اتم څپرکي لټولیز او پوښتنې	۲۷

سرريزه

د کيميا علم د انسانانو د اوږدو کلونو تجربو د ترسره کولو گټه ده چې د يو حياتي مضمون په توگه څرگند شوی دی او د معاصرو ارزښت لرونکو علومو له جملې څخه شميرل کېږي. څرننگه چې کيميا د مادې څخه بحث کوي او په اووم ټولگي کې د مادې او د هغې د ځانگړتياوو په اړه بحث شوی دی، په دې کتاب کې د مادې د بنسټيزو ذرو په اړه معلومات وړاندې شوي دي. د اتم ټولگي په کيميا کې لاندې مطالب د لرليک په شکل ځای پر ځای شوي دي. په لومړي څپرکي کې د اتم د اجزاو په اړه بحث او د اتم د تاريخ په اړه معلومات وړاندې شوي دي. د هستې او د اتم د الکتروني قشر د ټولو مشخصاتو سره توضیح شوي دي. دوهم څپرکي د عناصرو دوره يي جدول، د عناصرو ترتيب توضیح کوي او عموماً د دوره يي جدول د دورو او گروپونو، په ټاکلي گروپ کې د عناصرو ورته کيمياويي خواصو په اړه معلومات وړاندې شوي دي.

د دې کتاب دريم څپرکي د کيمياوي اړيکو او د هغوی د ډولونو په اړه معلومات وړاندې کوي او ځيني اساسی مفهومونه؛ لکه: سمبول، ولانس، فارمول او د اوکتيت قوانين توضیح شوي دي. په څلورم څپرکي کې تعاملونه او کيمياوي معادلي توضیح شوي دي او د کيمياوي تعاملونو په کيمياوي تعاملونو کې د کتلې د پايښت قانون او د کيمياوي معادلو توزين په اړه معلومات ورکړ شوي دي.

په پنځم څپرکي کې اکسايډونه او د هغوی اکسايډيشن نمبر، د موادو نوم ايښودنه، د فلزونو زنگ وهل او خرابېدل او د اکسايډونو د استعمال ځايونه څرگند شوي دي. شپږم څپرکي د مهمو صنعتي مرکبونو څخه بحث کوي او عموماً د کيمياوي سرو، د نباتاتو ضروري عناصرونه، د سرو ډولونه او د کلورين مرکبونو په اړه معلومات وړاندې کوي. په اووم څپرکي کې د تيزابونو او القليو په اړه معلومات وړاندې شوي او خواص، لاسته راوړل او د هغوی د کارولو ځايونه توضیح شوي دي.

په اتم څپرکي کې د مالگو او د هغوی خواصو په اړه معلومات او عادي مالگي، د هغوی اهميت توضیح شوي دي.

د هر څپرکي په متن کې د ذکر شوو مطالبو د بڼې زده کړې په موخه کړنې وړاندې شوي دي، ترڅو زده کوونکي د هغوی په سرته رسولو د بڼې زده کړې څخه برخمن شي. همدارنگه د هر څپرکي په پای کې د مطالبو لنډيز، او نا حل شوې پوښتنې ليکل شوي دي چې زده کوونکو سره د درسي موضوعگانو په پوهيدلو کې مرسته کوي. په دې کتاب کې ټول ليکل شوي مطلبونه په ډير ساده او د ټولو لپاره د پوهيدلو وړ په پام کې نيول شوي دي چې د زده کوونکو په زده کړې کې گټور واقع شي.



د اټوم اساسي اجزاوې

له ډیرو پخوانیو پېړیو راهیسې پوهانو د اټوم په باره کې مختلفې نظریې وړاندې کړې دي. د هغوی له جملې څخه د لرغوني یونان، فیلسوف دیموکریټ داسې نظر ورکړی دی: که چیرې ماده په پرله پسې توګه وویشو په پای کې داسې ذرې په لاس راځي چې نور نه ویشل کېږي. دیموکریټ پر دې ذرې د اټوم نوم کینود. د اټوم کلمه له یوناني اصطلاح د atomos څخه اخیستل شوې ده چې د نه ویشل کېدونکې معنا لري.


جان دالتون هم د دیموکریټ نظریه ومنله او د اټوم لپاره یې یو ډک کروي شکله جوړښت وړاندې کړ، اما نن ثابته شوې ده چې اټوم د ویشلو وړ او له نورو وړو ذرو څخه جوړ شوی دی. تاسې په شپږم او اووم ټولګي کې د اټوم او د هغه د اجزاوو په باره کې لازم معلومات تر لاسه کړي دي.

په دې څپرکي کې د اټوم او د هغه د اساسي اجزاوو؛ لکه: اټومي نمبر، د کتلې نمبر او په مدارونو کې به د الکترونونو ویشل او دې ته ورته مطالبو په زده کړه به د کیمیاوي تعاملونو او عناصرو ماهیت ساده شي.


د اتوم تاریخچه ته کتنه




۱۸۰۳




۱۸۹۷



۱۹۱۱



۱۹۱۳



اوسني

(۱-۱) شکل: د اتومي مودلونو ترتيب د پورته څخه بنسټه خواته: دالتون اتومي مودل، تامسون اتومي مودل، رادرفورد اتومي مودل، د بور اتومي مودل او کوانتومي اتومي مودل.

د اتوم د پاره مختلف جوړښتونه وړاندې شويدي. يو شمير پوهانو د جان دالتون نه وروسته د اتوم د جوړښت په هکله ډيرې مطالعې او تجربې تر سره کړيدي او د اتوم د پاره يې دقيقې نظريې او مناسب مودلونه وړاندې کړيدي. جوزف تامسون د دالتون نظريه چې اتوم ته يې يوه کروي شکله ذره ويلې وه ومنله، مگر وېې ويل چې په اتوم کې منفي چارج لرونکي ذرې موجودي دي چې الکترون نومېږي. څرنګه چې ټول مواد خنثي دي، نو هرو مرو به د اتوم په جوړښت کې مثبت چارج لرونکي ذرې چې شمېر يې د منفي چارج لرونکو ذرو سره مساوي وي، هم شتون ولري.

تامسون د دې سوال په ځواب کې چې منفي او مثبت چارجونه څرنګه د يوبل په څنګ کې شتون لري؟ داسې وويل: الکترونونه د ممیزو په شان په ممیزو لرونکي کيک کې د مثبت چارجونو د خميرې په منځ کې خپاره شويدي.

نيوزيلاندي پوه رادرفورد په ۱۹۱۱ کال کې د تامسون اتومي مودل رد کړ او د هغه پر ځای يې خپل اتومي مودل داسې معرفي کړ:

- اتوم يوه وړه هسته لري چې د اتوم تقريبا ټوله کتله په هغه کې تمرکز موندلې دی او دا هسته مثبت چارج لري.
- د هستې حجم د اتوم د حجم په مقايسه ډير کوچنی دی؛ نو له دې کبله د اتوم د حجم ډيره برخه تشه فضا جوړوي.
- د اتوم هسته د الکترونونو په واسطه چاپيره شويده.

رادرفورد د شمسي منظومې مودل د اتوم لپاره داسې معرفي کړ: "څرنګه چې لمر د شمسي منظومې په مرکز کې ځای لري، د اتوم په مرکز کې هسته ځای لري، د هغه په شاوخوا کې الکترونونه په دايمي او دايروي شکل څرخيږي.

نيلز بور دنمارکی پوه، د رادرفورد څخه دوه کاله وروسته په ۱۹۱۳ کال کې خپل نظر داسې وړاندې کړ: الکترونونه د هستې پر شاوخوا د انرژي په ټاکلو سويو کې ګرځي چې نه انرژي جذبوي اونه يې آزادي.


"البته ځيني نيمګړتياوي په وړاندې شويو مودلونو کې ليدل کيږي. نن

کوانتومي مودل د اټوم د جوړښت له پاره منل شوی شکل دی چې په پورتنیو ټولگیو کې به د هغه په باره کې بشپړه معلومات لاس ته راوړي. په دې ټولگیو کې د بور د اټومي مودل څخه چې لږ څه اسان دی او هم دا چې تریوې اندازې پورې د اټوم خواص په ښه توګه توضیح کوي، استفاده کوو.




فعالیت

مقایسه یې کړئ: ستاسو له نظره د بور او د تامسن اټومي مودلونه کوم توپيرونه او ورته والی سره لري؟



شکل: (۱-۳) د تامسن اټومي مودل



شکل د بور اټومي مودل (۱-۲)


د اټوم اجزای وپېژنی

څرنګه چې پوهیږئ، اټوم د دوو اساسي برخو، هستې او الکتروني قشرونو څخه جوړ شوی دی.

د اټوم هسته د اټوم په مرکز کې واقع ده او مثبت چارج لري. د اټوم هسته د اټوم د حجم په مقایسه ډیره کوچنۍ فضا نیولې ده.


که چیرې د اټوم هسته د توپ په اندازه وګڼل شي، نو د اټوم د حجم غټ والی به د فوټ بال د ستاډیوم د حجم په اندازه وي.

په هسته کې دوی اساسي ذرې، پروتون او نیوترون ځای لري چې د اټوم کتله په هغوي پورې اړه لري.



شکل: (۱-۴) د اټوم د هستې اود اټوم د حجم ترمنځ مقایسوي شکل





پروتونونه: پروتونونه کوچني ذرې دي چې د اټوم په هسته کې ځای لري. دا ذرې د برېښنايي مثبت چارج (+) لرونکې دي او د P توري په واسطه ښودل کېږي.

نیوترونونه: نیوترونونه هم کوچني ذرې دي چې د هغوی کتله د پروتون د کتلې سره تقریباً مساوي ده او کوم برقي چارج نه لري. (چارج ئي صفر دی) او د n توري په واسطه ښودل کېږي. دا ذرې د انگلیسي پوه جمیز چادویک، په واسطه کشف شويدي.

الکترونونه: الکترونونه په الکتروني قشرونو کې ځای لري او خورا ډیرې کوچني ذرې دي او د هستې په شاوخوا په مختلفو انرژیکې سوبو کې د ګرځیدو په حالت کې دي.

شکل: (۱-۵) د هیلیم اټومی مودل

الکترونونه د e توري په واسطه ښودل کېږي، چارج یې منفي (-) دی او د یو الکترون کتله د یو پروتون په پرتله ۱۸۴۰ ځلې سپکه ده. همدا علت دی چې د اټوم کتله په طبیعي توګه د هغې په هسته کې تمرکز موندلی دی.

اتومي نمبر

د عنصرونو ماهیت او اساسي خاصیت د هغوي په اټومي نمبر پورې تړلی دی. د پروتونونو مجموعي شمیره چې د اټوم په هسته کې ځای پر ځای دی د هغه عنصر د اټومي نمبر په نوم یادېږي؛ د مثال په توګه: د هایدروجن د اټوم په هسته کې یو پروتون شتون لري، نو د هغه اټومي نمبر یو دی. همدارنګه د اکسیجن د اټوم په هسته کې ۸ پروتونونه شتون لري، نو د اکسیجن اټومي نمبر اته دی. د عنصرونو اټومونه په عادي حالت کې مساوي پروتونونه او الکترونونه لري، نو له دې کبله د عنصرونو اټومونه د چارج له مخې تل خنثي وي.

فعالیت



د اوسپني اټوم ۲۶ الکترونونه لري، نو دا اټوم په خپله هسته کې پروتونونه لري او د هغه اټومي نمبر دی.

د کتلې نمبر څه شی دی؟

څرنګه چې وویل شول، د الکترون کتله خورا ډیره کوچنۍ ده، نو د هغه کتله د اتومې کتلې په محاسبه کې په پام کې نه نیول کېږي؛ نو په دې ډول د پروتونونو او نیوترونونو مجموعې ته چې د یو اتوم په هسته کې شتون لري، د هغه عنصر د کتلې نمبر ویل کېږي؛ د مثال په توګه: د هیلیم عنصر په خپله هسته کې دوه نیوترونونه او دوه پروتونونه لري، نو د هغه د کتلې نمبر ۴ دی. همدارنګه د فلورین د اتوم په هسته کې ۹ پروتونونه او ۱۰ نیوترونونه شتون لري، نو: د کتلې نمبر یې ۱۹ دی.

د یو اتوم په هسته کې د پروتونونو او نیوترونونو مجموعې ته د کتلې نمبر ویل کېږي.

د کتلې نمبر = پروتونونه + نیوترونونه

د عنصرونو د کتلې نمبر او اتومي نمبر د اتوم دوه خاصیتونه دي چې په لاندې ډول ښودل کېږي:

سمبول ${}^A_Z\text{F}$ د کتلې نمبر
اتومي نمبر

فعالیت



لاندې جدول په خپلو کتابچو کې ولیکئ او د هغه تش ځایونه ډک کړئ.

د عنصر نوم	کلورین	مس	پوتاشیم
اتومي نمبر	۱۷		۱۹
د نیوترونونو شمیر		۳۴	۲۰
د کتلې نمبر	۳۵	۶۳	
سمبول	Cl	Cu	K

الکتروني قشرونه

څرنګه چې وویل شول الکترونونه د هستې په شاوخوا کې د څرخیدلو په حالت کې دي او چارج یې منفي دی. د هغوی چارجونه د پروتونونو د چارجونو سره معادل دی.


آيا ټول الکترونونه د هستې په شاوخوا په يوه انرژيکي سويه کې حرکت کوي؟ نه، الکترونونه په يوه سويه کې حرکت نه کوي؛ بلکې په مختلفو انرژيکي سويو کې حرکت کوي. الکترونونه په اصلي انرژيکي سويو کې د $2n^2$ فورمول سره د تعداد له کبله سمون لري، په دې فورمول کې n د اړوند انرژيکي نمبر رابنسي چې ۱، ۲، ۳، ۴، ۵ او نور قيمتونه ځانته غوره کوي؛ د مثال په توګه: په لومړۍ اصلي انرژيکي سويه کې چې $n = 1$ دی، د الکترونونو اعظمي شميره داسې محاسبه کولای شو:

$$2n^2$$


$$n=1$$

$$2 \times 1^2 = 2 \times 1 = 2$$

د فورمول محاسبې وښودله چې د الکترونونو اعظمي شميره په لومړۍ اصلي انرژيکي سويه کې ۲ دی؛ د مثال په توګه: د هايډروجن او هيليموم عنصرونه يواځې يوه يوه انرژيکي سويه لري. څرنگه چې د هايډروجن اتومي نمبر يو او د هيليموم اتومي نمبر دوه دی، نو مونږ د هغوی اتومي موډل داسې رسمولای شو:



شکل: (۱-۷) د هايډروجن د اټوم موډل



شکل: (۱-۶) د هيليموم د اټوم موډل


د دوهمې انرژيکي سويې د الکترونونو اعظمي شميره داسې محاسبه کېږي.

$$2n^2$$


$$n=2$$

$$2 \times 2^2 = 2 \times 4 = 8$$

څرنگه چې ليدل کېږي په دويمه انرژيکي سويه کې له يوه الکترون څخه نيولې تر اتو الکترونونو پورې ځای په ځای کېدای شي؛ د بيلګې په توګه: د اکسيجن عنصر د الکترونونو ویشلو څرنگوالی په اصلي انرژيکي سويو کې چې اتومي نمبر يې اته او د بورون د اټوم اتومي نمبر پنځه دی، داسې ښودل کېږي.




شکل: (۱-۹) د اکسيجن د اټوم موډل




شکل: (۱-۸) د بورون د اټوم موډل

که چیرته د الکترونونو شمیر له لسو څخه زیات شي؛ نو اضافي الکترونونه په درېمي اصلي انرژيکي سويي کې ځای نیسي؛ د مثال په توګه: د سوډیم عنصر اتومي مودل چې اتومي نمبر يې ۱۱ اود مګنيزیم اتومي مودل چې اتومي نمبر يې ۱۲ دی، په لاندې ډول ښودل کېږي:



شکل: (۱-۱۱) د سوډیم د اټوم مودل




شکل: (۱-۱۰) د مګنيزیم د اټوم مودل

اوس پوه شولو چې په لومړي اودوهمه انرژيکي سويو کې ټول ۱۰ الکترونو پورې ځاي په ځاي کېدای شي.


کړنه (فعالیت)



د دوو لاندینيو اټومونو جوړښت سره پرتله کړئ اود هغوی ترمنځ توپیر او ورته والی په خپلو کتابچو کې وليکئ.



شکل: (۱-۱۳) د هایډروجن د اټوم مودل




شکل: (۱-۱۲) د المونیم د اټوم مودل



زیاتي معلومات

د اتوم الکتروني اصلي انرژيکي سويي د هستي له لوري بهر خواته سريره پر بشپړ طبيعي عددونو لکه ۱، ۲، ۳ او نورو تورو په واسطه هم معرفي کيږي، داسي چې لومړي انرژيکي سويه په (K)، دوهمه انرژيکي سويه په (L)، دريمه انرژيکي سويه په (M) او داسي نور ښودل کيږي.



(۱-۱۴) شکل: د الکتروني مدارونو ښودل د تورې په واسطه



فعالیت

د لاندینيو عنصرونو جوړښت رسم کړئ.

د عنصر نوم او سمبول	Mg مگنيزيم	S سلفر	کلورين Cl
اتومي نمبر	۱۲	۱۶	۱۷
د کتلې نمبر	۲۴	۳۲	۳۵



د لومړي څپر کې لنډيز

- ◀ ديموکریت او وروسته دالتون دواړه په دې باور وو چې اتومونه خورا ډيرکوچني ډک کروي ذرې دي، چې د تجزيې وړ نه دي.
- ◀ رادرفورډ د اتوم د پاره د لمریز نظام جوړښت وړاندې کړ. يعنې هسته د اتوم په مرکز کې شتون لري او الکترونونه د هستې په شاوخوا کې په مختلفو انرژيکي سوبو کې حرکت کوي.
- ◀ نن کوانتومي نظریه د منلو وړ کړخيدلی ده.
- ◀ د اتوم د هستې چارج مثبت دي چې د اتوم په مرکز کې شتون لري او د پروتونونو او نیوترونونو اساسي ذرې په هغه کې ځای لري.
- ◀ الکتروني انرژيکي سوبي هغه ساحې يا ځايونه دي چې په هغوي کې الکترونونه د هستې په شاوخوا کې د ګرځيدلو په حالت کې دي.
- ◀ د يو اتوم د پروتونونو مجموعه چې په هسته کې شتون لري، د هغه اتوم د اتومي نمبر په نامه يادېږي.
- ◀ د پروتونونو او نیوترونونو مجموعه چې د اتوم په هسته کې شتون لري د کتلې نمبر په نامه يادېږي.

د لومړي څپرکي پوښتنې

۱- لاندیني جدول په خپلو کتابچو کې ولیکي او د هغه تش ځایونه ډک کړئ:

د عنصر نوم او سمبول	فاسفورس P	نيون Ne	پوتاشيم K	بیريليم Be	المونيم Al
اتومي نمبر			۱۹		۱۳
د کتلې نمبر	۳۱		۳۹	۹	۲۷
د الکترونونو شمیر	۱۵				
د پروتونونو شمیر		۱۰		۴	
د نیوترونونو شمیر		۱۰			

د هری پوښتنې له پاره څلور ځوابونه ورکړل شويدي یوازې صحیح ځواب حلقه کړئ.

۲- پروتونونه او نیوترونونه په کوم ځای کې وي؟

الف) هسته (ب) په انرژیکي سوبو کې (ج) د اتوم په خارج (د) هیڅ یو

۳- اتومونه له څو اساسي برخو څخه جوړ شويدي؟

الف) ۵ برخې (ب) ۳ برخې (ج) ۴ برخې (د) ۲ برخې

۴- اتومي نمبر د کومو ذرو مجموعه ده؟

الف) الکترونونه او پروتونونو (ب) پروتونونو او نیوترونونو

(ج) پروتونونو (د) پروتونونو، نیوترونونو او الکترونونو

سمې او ناسمې پوښتنې

د سمو پوښتنو په څنگ د ایښودل شوو قوسونو په منځ کې د (س) توري اود ناسمو پوښتنو له پاره د (نا) توري کېږدي.

۵- پروتونونه چارج لرونکی ذرې دي چې د هستي په شاوخوا کې گرځي ()

۶- د پروتونونو او نیوترونونو مجموعه چې په هسته کې ځای لري د کتلې د نمبر په نامه یادېږي ()

۷- الکترونونه منفي چارج لري. ()

۸- پروتونونه وړې ذرې دي چې په هسته کې ځای په ځای دی او مثبت چارج لري. ()

لاندیني پوښتنې په دوو برخو چې د پوښتنو او ځوابونو برخې دي، د پانې په نېټې او کینو خواو کې لیکل شوي دي، د ځوابونو هغه نمبرې چې په اړوند پوښتنې پورې اړه لري، په ځانگړي قوس چې د هغه پوښتنې په څنگ کې ځای لري، ولیکئ.

پوښتنې

۹- د شمسي نظام مودل د اتوم د پاره وړاندې کړئ ()

۱۰- دالتون په دي باور وو چې اتوم ()

۱۱- په دوهم مدار کې په اعظمي توگه ()

۱۲- د اتوم جوړښت د ممیز لرونکي کیک په شکل

۱- د تجزيي وړ نه دی. ()

۲- دالمسن ()

۳- د تجزيي وړ دی. ()

۴- دوه الکترونه ځایږي. ()

۵- ۸ الکترونه ځایږي. ()

۶- رادرفورډ. ()

دویم څپرکی

په دوراني جدول کې د عناصرو نوي ترتیب د هغوي د خواصو پر بنسټ



تراوسه پورې ۱۱۸ عنصره پیژندل شوي او په جدول کې ځای پر ځای شوي دي. د هغو د ډلې څخه ۹۰ عنصرونه په طبیعت کې پیدا کېږي او پاتې یې په هستوي لابراتوارونو کې جوړ شوي دي، چې د مصنوعي عناصرو په نامه یادېږي. دا چې دوره یې جدول څه شي دي؟ عنصرونه څنګه په هغه کې ځای پر ځای شوي دي؟ د عناصرو په دوره یي جدول کې د گروپ او دورې تر منځ څه توپیر دی؟ د فلزاتو او غیر فلزاتو تر منځ څه توپیرونه شتون لري؟ دا ټولې هغه پوښتنې دي چې د هغوي ځوابونه په دې څپرکي کې موندلای شئ. د ځوابونو له لاسته راوړلو سره سم تاسو ته د علم نوی باب پرانستل کېږي، چې له دې لارې به تاسې ته د ساینس د علم زده کړه لا ډېره اسانه شي.

Atomic number		Symbol		Name	
1	H	Hydrogen	1.00794	1	H
2	He	Helium	4.002602	2	He
3	Li	Lithium	6.941	3	Li
4	Be	Beryllium	9.0122	4	Be
5	B	Boron	10.811	5	B
6	C	Carbon	12.011	6	C
7	N	Nitrogen	14.007	7	N
8	O	Oxygen	15.999	8	O
9	F	Fluorine	18.998	9	F
10	Ne	Neon	20.180	10	Ne
11	Na	Sodium	22.990	11	Na
12	Mg	Magnesium	24.305	12	Mg
13	Al	Aluminum	26.982	13	Al
14	Si	Silicon	28.086	14	Si
15	P	Phosphorus	30.974	15	P
16	S	Sulfur	32.06	16	S
17	Cl	Chlorine	35.45	17	Cl
18	Ar	Argon	39.948	18	Ar
19	K	Potassium	39.098	19	K
20	Ca	Calcium	40.078	20	Ca
21	Sc	Scandium	44.956	21	Sc
22	Ti	Titanium	47.88	22	Ti
23	V	Vanadium	50.942	23	V
24	Cr	Chromium	51.996	24	Cr
25	Mn	Manganese	54.938	25	Mn
26	Fe	Iron	55.845	26	Fe
27	Co	Cobalt	58.933	27	Co
28	Ni	Nickel	58.69	28	Ni
29	Cu	Copper	63.546	29	Cu
30	Zn	Zinc	65.38	30	Zn
31	Ga	Gallium	69.723	31	Ga
32	Ge	Germanium	72.63	32	Ge
33	As	Arsenic	74.922	33	As
34	Se	Selenium	78.96	34	Se
35	Br	Bromine	79.904	35	Br
36	Kr	Krypton	83.80	36	Kr
37	Rb	Rubidium	85.468	37	Rb
38	Sr	Strontium	87.62	38	Sr
39	Y	Yttrium	88.906	39	Y
40	Zr	Zirconium	91.224	40	Zr
41	Nb	Niobium	92.906	41	Nb
42	Mo	Molybdenum	95.94	42	Mo
43	Tc	Technetium	98.906	43	Tc
44	Ru	Ruthenium	101.07	44	Ru
45	Rh	Rhodium	102.91	45	Rh
46	Pd	Palladium	106.42	46	Pd
47	Ag	Silver	107.87	47	Ag
48	Cd	Cadmium	112.41	48	Cd
49	In	Indium	114.82	49	In
50	Sn	Tin	118.71	50	Sn
51	Sb	Antimony	121.76	51	Sb
52	Te	Tellurium	127.60	52	Te
53	I	Iodine	126.91	53	I
54	Xe	Xenon	131.29	54	Xe
55	Ba	Barium	137.33	55	Ba
56	La	Lanthanum	138.91	56	La
57	Ce	Cerium	140.12	57	Ce
58	Pr	Praseodymium	140.91	58	Pr
59	Nd	Neodymium	144.24	59	Nd
60	Pm	Promethium	144.91	60	Pm
61	Sm	Samarium	150.36	61	Sm
62	Eu	Europium	151.96	62	Eu
63	Gd	Gadolinium	157.25	63	Gd
64	Tb	Terbium	158.93	64	Tb
65	Dy	Dysprosium	162.50	65	Dy
66	Ho	Holmium	164.93	66	Ho
67	Er	Erbium	167.26	67	Er
68	Tm	Thulium	168.93	68	Tm
69	Yb	Ytterbium	173.05	69	Yb
70	Lu	Lutetium	174.97	70	Lu
71	Lr	Lanthanum	175.00	71	Lr
72	Hf	Hafnium	178.49	72	Hf
73	Ta	Tantalum	180.95	73	Ta
74	W	Tungsten	183.85	74	W
75	Re	Rhenium	186.21	75	Re
76	Os	Osmium	190.23	76	Os
77	Ir	Iridium	192.22	77	Ir
78	Pt	Platinum	195.08	78	Pt
79	Au	Gold	196.97	79	Au
80	Hg	Mercury	200.59	80	Hg
81	Tl	Thallium	204.38	81	Tl
82	Pb	Lead	207.2	82	Pb
83	Bi	Bismuth	208.98	83	Bi
84	Po	Polonium	209	84	Po
85	At	Astatine	210	85	At
86	Rn	Radon	222	86	Rn
87	Fr	Francium	223	87	Fr
88	Ra	Radium	226	88	Ra
89	Ac	Actinium	227	89	Ac
90	Th	Thorium	232.04	90	Th
91	Pa	Protactinium	231.04	91	Pa
92	U	Uranium	238.03	92	U
93	Np	Neptunium	237.05	93	Np
94	Pu	Plutonium	244	94	Pu
95	Am	Americium	243	95	Am
96	Cm	Curium	247	96	Cm
97	Bk	Berkelium	247	97	Bk
98	Cf	Californium	251	98	Cf
99	Es	Einsteinium	252	99	Es
100	Fm	Fermium	253	100	Fm
101	Md	Mendelevium	258	101	Md
102	No	Nobelium	259	102	No
103	Lr	Lanthanum	260	103	Lr
104	Rf	Rutherfordium	261	104	Rf
105	Db	Dubnium	262	105	Db
106	Sg	Seaborgium	263	106	Sg
107	Bh	Berkelium	264	107	Bh
108	Hs	Hassium	265	108	Hs
109	Mt	Moscovium	268	109	Mt
110	Ds	Darmstadtium	271	110	Ds
111	Rg	Rutherfordium	272	111	Rg
112	Cn	Copernicium	285	112	Cn
113	Nh	Nihonium	284	113	Nh
114	Fl	Flerovium	289	114	Fl
115	Mc	Moscovium	288	115	Mc
116	Lv	Livermorium	293	116	Lv
117	Ts	Tennessine	289	117	Ts
118	Og	Oganesson	294	118	Og

د عنصرونو دوره يي (تناوبي) جدول

څرنگه چې په سریزه کې وویل شول، پوهانو هلې ځلې وکړې چې عنصرونه د هغوی د ورته خواصو پر بنسټ په ټاکلو گروپونو کې ځای پر ځای کړي.

ددې هدف ترسره کولو لپاره عنصرونه په لومړي سر کې په فلز او غیر فلز ووېشل شول، وروسته له هغه ولیدل شول چې ځینې عنصرونه دوه گونې خاصیت (هم فلز او هم غیر فلز) له ځانه څخه ښيي؛ نو له دې امله شبه فلزات په پاسني تقسیمات کې ورزیات شول.



(۲-۱) شکل:
الف: سرب، د فلز نمونه
ب: سلفر، د غیر فلز نمونه
ج: سلیکان، د شبه فلز نمونه

(ج)

(ب)

(الف)

کله چې نوي عنصرونه کشف شول، دې وپشلو هم ونشو کولای چې ډېرو پوښتنو ته ځواب ورکړي، پوهان د داسې خواصو د موندلو په فکر کې ولويدل چې وکړای شي د هغه په واسطه عنصرونه داسې ترتیب کړي چې د هغوي د یوه عنصر د خواصو په پوهیدلو د ځینو نورو د خواصو په هکله هم معلومات تر لاسه کړي. روسي پوه د یمیتري ایوانوویچ مندلیف په ۱۸۶۹ کال کې عنصرونه د هغوی د اتومي کتلې د زیاتوالي پر بنسټ دوراني جدول ترتیب کړ. د مندلیف تر وخته پوري ۶۳ عنصرونه کشف شوي وو. مندلیف ددې خاصیت (اتومي کتلې) په استفادي سره د هغو عنصرونو ځایونه چې تر هغه وخته پورې کشف شوي نه وو تش پرېښودل. دا کار ددې لامل شو چې پوهان یو له بل نه وروسته د خپلو هلوځلو په ترڅ کې هغه عنصرونه چې پېژندل کیدل په تشو پرېښودل شوو ځایونو کې ځای په ځای کړي. مندلیف فکر کاوه چې د عنصرونو ټول خواص د هغوي په اتومي کتلې پورې تړلي دي. مندلیف د کار د آسانتیا د پاره له عنصرونو د مکمل نوم په عوض د هغوی سمبولونه په خپل ترتیب شوي جدول کې ولیکل.

د مندلیف په ترتیب شوي جدول کې عنصرونه د هغوی د اتومي کتلې د زیاتوالي په بنسټ ترتیب شوي وو، ځیني ستونزې رامنځ ته شوي؛ د مثال په توگه: د ارگون عنصر (Ar) چې اتومي کتله یې ۴۰ ده، باید هسي ترتیب شوی وای چې د پوتاشیم عنصر (K) څخه چې اتومي کتله یې ۳۹ ده خو وروسته راغلی وای، مندلیف د خپلې طرحې پر خلاف عنصرونه د هغوی د ورته خواصو پر بنسټ په خپلو اړوندو گروپونو کې ځای په ځای کړل، ځکه مندلیف فکر کاوه چې ممکن ده په خپله د عنصرونو د اتومي کتلې په اندازه کولو کې اشتباهه کړې وي.

فعالیت



د مندلیف جدول ته څیر شئ او هغه عنصرونه په کې پیدا کړئ چې د مندلیف د قاعدې په خلاف پر هغه کې ځای په ځای شوي وي.

په ۱۹۱۴ کال کې هنری موزلی او را در فورد انگلیسې او نیوزیلاندي پوهانو د عنصرونو اتومي نمبرکشف څخه وروسته وویل چې د مختلفو عنصرونو اتومونه مختلف اتومي نمبرونه لري. کله چې اتومي نمبر د عنصرونو د ترتیب له پاره په جدول کې معیار و ټاکل شو، نو د مندلیف د جدول ستونزه له منځه لاړه. د عناصرو ننني دوراني جدول د اتومي نمبر پر بنسټ ترتیب شوی دی.

IUPAC Periodic Table of the Elements

I		2		3										4										5										6										7										8										9										10										11										12										13										14										15										16										17										18																																																																																	
1		2		3		4		5		6		7		8		9		10		11		12		13		14		15		16		17		18		19		20		21		22		23		24		25		26		27		28		29		30		31		32		33		34		35		36		37		38		39		40		41		42		43		44		45		46		47		48		49		50		51		52		53		54		55		56		57		58		59		60		61		62		63		64		65		66		67		68		69		70		71		72		73		74		75		76		77		78		79		80		81		82		83		84		85		86		87		88		89		90		91		92		93		94		95		96		97		98		99		100		101		102		103		104		105		106		107		108		109		110		111		112		113		114		115		116		117		118	
H		He		Li		Be		B		C		N		O		F		Ne		Na		Mg		Al		Si		P		S		Cl		Ar		K		Ca		Sc		Ti		V		Cr		Mn		Fe		Co		Ni		Cu		Zn		Ga		Ge		As		Se		Br		Kr		Rb		Sr		Y		Zr		Nb		Mo		Tc		Ru		Rh		Pd		Ag		Cd		In		Sn		Sb		Te		I		Xe		Ba		La		Ce		Pr		Nd		Pm		Sm		Eu		Gd		Tb		Dy		Ho		Er		Tm		Yb		Lu		Hf		Ta		W		Re		Os		Ir		Pt		Au		Hg		Tl		Pb		Bi		Po		At		Rn		Fr		Ra		Ac		Th		Pa		U		Np		Pu		Am		Cm		Bk		Cf		Es		Fm		Md		No		Lr																																	
1	H	2	He	3	Li	4	Be	5	B	6	C	7	N	8	O	9	F	10	Ne	11	Na	12	Mg	13	Al	14	Si	15	P	16	S	17	Cl	18	Ar	19	K	20	Ca	21	Sc	22	Ti	23	V	24	Cr	25	Mn	26	Fe	27	Co	28	Ni	29	Cu	30	Zn	31	Ga	32	Ge	33	As	34	Se	35	Br	36	Kr	37	Rb	38	Sr	39	Y	40	Zr	41	Nb	42	Mo	43	Tc	44	Ru	45	Rh	46	Pd	47	Ag	48	Cd	49	In	50	Sn	51	Sb	52	Te	53	I	54	Xe	55	Ba	56	La	57	Ce	58	Pr	59	Nd	60	Pm	61	Sm	62	Eu	63	Gd	64	Tb	65	Dy	66	Ho	67	Er	68	Tm	69	Yb	70	Lu	71	Hf	72	Ta	73	W	74	Re	75	Os	76	Ir	77	Pt	78	Au	79	Hg	80	Tl	81	Pb	82	Bi	83	Po	84	At	85	Rn	86	Fr	87	Ra	88	Ac	89	Th	90	Pa	91	U	92	Np	93	Pu	94	Am	95	Cm	96	Bk	97	Cf	98	Es	99	Fm	100	Md	101	No	102	Lr																																

(۲-۱) شکل: د عنصرونو دوراني جدول

گروپونه او تناوبونه (دوری)

خرنگه چې په دوراني جدول کې گورئ، په هغه کې افقي او عمودي قطارونه شتون لري. د دوراني جدول افقي قطارونه د تناوب یا دورې (period) په نامه یادېږي. عنصرونه په پریودونو کې د هغوي د اتومي نمبر پرله پسې د زیاتوالي پر بنسټ ځای په ځای شوی دی؛ د مثال په توگه: د لیتیم اتومي نمبر ۳ د بیریلیم اتومي نمبر ۴، د بورون اتومي نمبر ۵، د کاربن اتومي نمبر ۶ او داسې نور دي چې ټولو په یوه دوره کې ځای نیولی دی او د دوو څنگ په څنگ عنصرونو د اتومي نمبرونو ترمنځ توپیر یو دی.




شکل (۲-۲): د عنصرونو د دوراني جدول دویمه دوره







خرنگه چې د عنصرونو خواص په ټاکلو واټنو کې په ګرځنده بڼه تکرار کېږي، (د عنصرونو خواص په تناوبي شکل تکرارېږي). نو عنصرونو د یوې دورې د بشپړېدو څخه وروسته په عمودي ستونو کې یو د بل لاندې لیکل کېږي.

په جدول کې عمودي ستنې د ګروپ او یا کورنۍ په نوم یادېږي. د عنصرونو د جدول په عمودي ستونو کې د هغوي د وروستي انرژیکي سوېې د الکترونونو د شمېر پر بنسټ ځای په ځای شوي دي؛ د مثال په توگه: هغه ټول عناصر چې په لومړۍ ګروپ کې ځای لري په خپل وروستي انرژیکي قشر کې یو الکترون لري. (۲-۳) شکل ته وگورئ.

سره له دې چې هایدروجن یو غیر فلز دی او د هغه ډیر کیمیاوي خواص د لومړۍ ګروپ له نورو عنصرونو سره توپیر لري او په جلا توگه تر مطالعې لاندې نیول کېږي؛ خو د لومړۍ ګروپ په سر کې ځای لري؛ نو ځکه د عنصرونو په لومړۍ ګروپ کې شپږ فلزي عنصرونه شته دي. هغوي ټول په خپل وروستي قشر کې یو الکترون لري. ددې ګروپ عنصرونه د القلی فلزونو د ګروپ په نامه یادېږي.



شکل (۲-۴): د لومړۍ ګروپ د ځینو عنصرونه او د هایدروجن د اتوم جوړښت

1A	
3 Li	
11 Na	
19 K	
37 Rb	
55 Cs	
87 Fr	

عنصرونه په گروپونو کې د هغوي د کيمياوي ورته خواصو پر بنسټ ترتيب شوي دي، که چېرته په يو گروپ پورې تړلي دي يوه عنصر په کيمياوي خواصو پوه شو، د هغه گروپ د نورو عناصرو د خواصو په هکله وړاندوينه کولای شو؛ نو ويلاى شو چې د يوه گروپ ټول عناصرونه په تقريبي ډول ورته کيمياوي خواص لري.

مندليف د خپل ترتيب شوي جدول په واسطه وکولای شول د څو عناصرونو خواص چې تر هغه وخته پورې پيژندل شوي نه وو، په دقت سره وړاندوينه وکړي؛

د بيلگي په توگه: د يوه عنصر د ځينو خواصو په هکله د هغه د لانديني او بانديني عناصرونو د خواصو د اوسط نيولو له لارې وړاندوينه وکړي. هغه په خپله پابلو اخستلو دومره ډاډمن وو چې کوم عناصرونه تر هغه وخته کشف شوي نه وو ځايونه يې په جدول کې تش پرېښودل. څه موده وروسته چې هغه عناصرونه کشف شول، هغه تش ځايونه يې ډک کړل. د مندليف د شهرت زياتوالي ډېره برخه د هغه د سمې او دقيقې وړاندوينې سره اړيکه لرله.

زياتي معلومات



مندليف د نا پيژندل شوو عناصرو د خواصو د پوهيدلو له پاره د هغو پيژندل شوو عناصرونو (بنسکته او پورته) خواص جمع او پر ۲ يې وويشل او اوسط يې پيداکړ. دغه لاسته راغلي اوسط د هغه عنصر د خواصو له ډلي څخه عبارت وو؛ د بيلگي په توگه: فرض کړي چې کريپتون (Kr) يو ناپيژندل شوی عنصر دی چې د هغه ايشيدو ټکي هم معلوم نه دی. نو د هغه د پيداکولو له پاره د ارگون (Ar) د ايشيدلو ټکي (-186°C) د زينون (Xe) د ايشيدلو ټکي (-112°C) سره جمع او پر ۲ يې وويشل چې په پايله کې د کريپتون د ايشيدلو ټکي داسې لاسته راځي:

$$\text{Ar د څوښ (ايشيدو) ټکي} + \text{Xe د څوښ (ايشيدو) ټکي} = \frac{\text{Kr د ايشيدلو ټکي په تقريبي توگه}}{2}$$

$$\text{حاصل شوي عدد } -149^{\circ}\text{C} \text{ د کريپتون د ايشيدلو ټکي (} -153 \text{) سره لږ څه مساوي دي.}$$

$$\text{حسابي اوسط} = \frac{(-186^{\circ}\text{C}) + (-112^{\circ}\text{C})}{2} = -149^{\circ}\text{C}$$

8A	
2	He
2	
4.003	
10	Ne
2.8	
20.18	
18	Ar
2.8,8	
39.95	
36	Kr
2.8,18,8	
83.80	
54	Xe
2.8,18,18,8	
131.3	
86	Rn
2.8,18,32,18,8	
(222)	

د عنصرونو دوراني جدول ټول د اتلسو عمودي ستونو او اوو دورو څخه جوړ شوي دي. د عنصرونو د دوراني جدول گروپونه په دوو اصلي او فرعي ډلو وېشل شوي دي چې له هغو ډلو، څخه اته گروپه يې اصلي گروپونه (A) او نورې فرعي گروپونه (B) دي، په لوړو ټولگيو کې به يې ولولئ؛ خو اصلي گروپونه په لنډ ډول لاندې معرفي کېږي:

په لومړي اصلي گروپ (IA) کې چې د لیتیم (Li) څخه پیل او په فرانسیم (Fr) ختمېږي، شپږ عنصره شته دي. همدارنگه په دویم اصلي گروپ (IIA) کې شپږ عنصره، په هریو دریم (IIIA) څخه تر اووم (VIIA) گروپونو کې شپږ، شپږ عنصرونه او په اتم اصلي گروپ (VIIIA) کې اوه عنصره شتون لري. د (VIIIA) اصلي گروپ چې د نجیبه گازونو څخه تشکیل شوی دی، صفری گروپ هم وايي؛ ځکه چې دا عنصرونه غیر فعال دي او کیمیاوي فعالیت له ځانه نه ښيي.

د عنصرونو د دوراني جدول په لومړي دوره کې دوه عنصره (H او He)، په دویمه او دریمه دوره کې اته، اته عنصره، په څلورمه او پنځمه دوره کې اتلس، اتلس عنصره، په شپږمه او اوومه دوره کې دوه دیرش عنصره شتون لري.

فعالیت



د لاندینيو عنصرونو موقعیت په دوراني جدول کې د گروپ او دورې پر بنسټ و ټاکي:

ج: نیون

ب: فلورین

الف: پوتاشیم

په یو گروپ کې د عنصرونو ورته کیمیاوي خواص

په تېرو لوستونو کې ممولوستل چې د عنصرونو ترتیب او ځای په ځای کول په یوه گروپ کې د هغوی د ورته کیمیاوي خواصو پر بنسټ ترسره شوي دي؛ همدارنگه زده کړي مو دي چې که په یوه گروپ کې د یوه عنصر د کیمیاوي خواصو په هکله معلومات ولرو؛ نو کولای شو چې د هغه گروپ د نورو عنصرونو د کیمیاوي خواصو په هکله لازمه وړاندوینه وکړو؛ د مثال په توگه: کاربن (C) او اکسیجن (O₂) سره تعامل کوي او د کاربن ډای اکساید (CO₂) مرکب جوړوي، د وړاندې شوي مثال په پام کې نیولو سره سم کولای شو د هغه مرکب د جوړیدو په هکله وړاندوینه وکړو کوم چې د کاربن (C) او سلفر (S) د تعامل په واسطه لاسته راځي. هغه مرکب چې کاربن او سلفر د تعامل په واسطه جوړېږي. د کاربن ډای سلفاید (CS₂) مرکب به وي.



فعالیت

د ورکړ شوو بیلگو په کارولو سره لاندینې جدول بشپړ کړئ.

د مرکب فورمول	د مرکب نوم یی	د عنصرنو نوم او سمبول	د عنصر و نوم او سمبول
NaCl	سودیم کلوراید	کلورین Cl	سودیم Na
		برومین Br	سودیم Na
MgI ₂	مگنیزیم آیوډاید	آیوډین I	مگنیزیم Mg
MgF ₂		فلورین F	مگنیزیم Mg
AlCl ₃	المونیم کلوراید	کلورین Cl	المونیم Al
BCl ₃		کلورین Cl	بورون B

د فلزونو او غیرفلزونو ترمنځ توپیر

مخکې مو زده کړل چې د دوراني جدول ټول عنصرنو په درې بنسټیزو ډلو فلزونو، غیرفلزونو او شبه فلزونو وېشل شوي دي.

فلزونه د هغوي د فلزي اړیکو پر بنسټ چې په راتلونکو ټولګیو کې لوستل کېږي، د برېښنا او تودوخې د تیرولو بڼه خاصیت لري او غیرفلزونه د برېښنا او تودوخې تیرولو خاصیت ډېر کم لري. شبه فلزونه منځنی خواص یعنی دوه ګوني فلزي او غیرفلزي خواص له ځانه ښيي.




فعالیت

د فلز او نافلز د تودوخې تیرولو پرتله

د اړتیا وړ لوازم او مواد: یو بیکر ایشیدلي اوبه، دکاربنی (د پنسل تورکي)، د اوسپنې میله.

کړنلاره: کړنې ټولې په یو وخت تر سره کړي.

- د اوسپنې میلې یو سر په خپل لاس کې ونیسئ او بل سړی په ایشیدلو اوبو کې ډوب کړئ.
- د پنسل دکاربنی میلې یو سر په لاس کې ونیسئ او بل سړی په ایشیدلو اوبو کې کښېږدئ. د دې کړنې د سرته رسولو په پای کې لاندینیو پوښتنو ته ځواب ورکړئ:
- کله چې دکاربن د میلې یو سر مو په ایشیدلو اوبو کې دننه کښودلي وو، آیا په بل سر مو د تودوخې احساس وکړ؟
- کله چې د اوسپنې د میلې یو سر مو په ایشیدلو اوبو کې ډوب کړی وو، آیا په بل سر مو د تودوخې احساس وکړ؟



شکل: (۲-۳) د اوسپنې د تودوخې تیرولو مقایسه دکاربن سره

له فلزونو او په ځانگړي توگه له مسو (Cu) او المونيمو (Al) د غښتلي برېښنا او تودوخې تيرولو خاصيت پر بنسټ له هغوی څخه د کورونو د گرمولو، روښانولو او د پخلنځي د لوازمو په توگه گټه اخلي. له اوسپني (Fe) څخه د اوسپني د پټلۍ او د ترانسپورتي وسايطو جوړولو او همدارنگه له جستو (Zn) څخه د اوبو مرکزگرمي او نورو شيانو په جوړولو کې ډېره پراخه گټه اخیستل کېږي. که چيرې برېښنا د سيم او فلزي لين له لارې جريان نه وای موندلی، گروپ به روښانه شوی نه وای چې دا په خپله د فلزي سيم له لارې د برېښنا د تيريدو بهير را ښيي.

فعاليت





د فلز او غير فلز د برېښنا تيرولو پرتله

د اړتيا وړ لوازم او مواد: فلزي پوښ لرونکی سيم، تار، د بايسکل گروپ، قلمي بټري. **کړنلار:** دوه لښه پوښ لرونکي سپم سرونه لوڅ کړئ، يوه سريې د برېښنا بټري په مثبت اړخ او بله سريې د برېښنا بټري په منفي اړخ پورې وتړئ او دسيم دوه نورې څوکې د بايسکل له گروپ سره ونښلوئ، همداسې عمل له تار سره هم تر سره کړئ.

خپلې ليدنې و ليکئ او لاندنيو پوښتو ته ځواب ورکړئ:

- آیا کله مو چې بټري د فلزي سيم له گروپ سره وتړله، گروپ روښانه شو که نه؟
- آیا کله مو چې بټري د تار په واسطه له گروپ سره وتړله، گروپ روښانه شو که نه؟




شکل: (۲-۴) د فلز او غير فلز د برېښنا تيرولو وړتيا مقايسه

په ټاکلي گروپ کې د عنصرونو د الکتروني جوړښت ورته والی

څرنګه چې وویل شول، د یوه گروپ د عنصرونه د الکتروني جوړښت او کیمیاوي خواصو له کبله سره ورته دي. په خپل وروستي انرژيکي سویه کې د مساوي الکترونونو لړل د دوی ډیر مهم ورته والی د هغوی د مساوی تعداد الکترونو نه په باندني قشر کې دي.

که چېرې د عنصرونو لومړی اصلي گروپ (IA) ته څیر شو، لیدل کېږي چې هغوی ټول په خپل وروستي قشر کې یو الکترون لري. ددې گروپ د درې عنصر اتومي جوړښت د بیلګې په توګه په لاندې ډول ښودل شوی دی.



(۲-۵) شکل: د لومړي اصلي گروپ د درې عنصر اتومي جوړښت


څرنګه چې د عنصرونو کیمیاوي خواص د دوی د وروستي قشر الکترونونو له شمېرې سره تړون لري؛ نو هغه عنصرونه چې په خپل وروستي قشر کې مساوي الکترونونه ولري، د ورته خواصو لرونکي دي او کیمیاوي ورته تعاملونه تر سره کوي.

په دې ترتیب د دویم اصلي گروپ (IIA) عنصرونه هر یو په خپل وروستي قشر کې دوه الکترونونه او د درېم اصلي گروپ (IIIA) عنصرونه هر یو درې الکترونونه لري، چې دا سلسله په همدې شکل تر اتم اصلي گروپ (VIIIA) پورې ادامه مومي. هغه عنصرونه چې په خپل وروستي قشر کې اته الکترونونه لري، مشبوع ویل کېږي او د کیمیاوي تعامل میل له ځانه څخه نه ښيي؛ نو همدا علت دی چې د VIIIA گروپ عنصرونه دهیلیم (He) څخه پرته (چې په خپل قشر کې دوه الکترونونه لري) هر یو په خپل وروستي قشر کې اته الکترونونه لري؛ نو ځکه غیر فعال دي او د دوی د کیمیاوي تعامل میل هم صفر دی.

د فلزونو او غیرفلزونو د فزیکي خواصو پرتله

د فلزونو او غیرفلزونو فزیکي خواصو ترمنځ توپيرونه په لاندني ډول په پرتلیزه توګه وړاندې شوي دي:

غیرفلزونه	فلزونه
<ul style="list-style-type: none"> د برېښنا او تودوخې تیرول یې ډېر ضعیفه دي. د څټک خوړلو په وخت کې یا ماتېږي او یا هم تیتېږي. غیر فلزونه ځلا نه لري. د کښولو او فشار په مقابل کې لږ مقاومت لري. د تېټ کثافت لرونکي دي. د ډیرو غیر فلزونو د ایشیدلو او ویلي کیدلو ټکي تېټ دي. کاربن (C)، سلفر (S)، فاسفورس (P) او ایوډین (I) په جامد حالت، برومین (Br) په مایع حالت، هایډروجن (H)، نایتروجن (N)، اکسیجن (O)، کلورین (Cl) او فلورین (F) په عادي شرایطو کې د ګاز په حالت شتون لري. 	<ul style="list-style-type: none"> د برېښنا او تودوخې تیروونکي دي. د څټک خوړلو، ویلي کیدو او د پاتې کیدو وړتیا لري. فلزونه ځلا لرونکي دي. د کښولو او فشار په مقابل کې ډېر مقاومت لري. د لوړ کثافت لرونکي دي. تل د ایشیدلو او ویلي کیدلو لوړ ټکي لري. ټول فلزونه جامد دي، پرته له پارې (Hg) چې د تودوخې په عادي درجه کې مایع حالت لري.



(۱۰-۲) شکل: د فلزونو او غیر فلزونو د ماتېدنې پرتله کول.



د دویم څپر کی لنډیز

- ◀ دیمتیري مندلیف لومړنی پوه و چې د ننني دوراني جدول بنسټ یې کینود.
- ◀ د عنصرونو په دوره یې جدول کې عنصرونه د اټومي نمبر د زیاتوالي پر بنسټ ترتیب او تنظیم شوي دي.
- ◀ افقي قطارونه د دورو یا تناویونو په نوم یادېږي.
- ◀ د جدول عمودي ستني د گروپ په نوم یادېږي.
- ◀ هغه عنصرونه چې په عین گروپ کې شتون لري، د کیمیاوي ورته خواصو لرونکي دي.
- ◀ هغه عنصرونه چې په یوه گروپ کې ځای په ځای دي ورته الکتروني باندینې قشر لري.
- ◀ عنصرونه په عمومي توگه په درې ډلو؛ لکه: فلزونو، غیر فلزونو او شبه فلزونو باندې وېشل شوي دي.

د دویم څپر کی پوښتني

سمې او ناسمې پوښتني

- د هری پوښتني په مخامخ اېښودل شوي قوس کې له لوستلو څخه وروسته که سمې وي د (س) نښه او که چېرته ناسمې وي د (نا) نښه په خپلو کتابچو کې ولیکلئ.
- ۱- () په دوراني جدول کې د عنصرونو فزیکي او کیمیاوي خواص په نوبتي توگه تکرارېږي.
 - ۲- () غیرفلزونه ځلا لري.
 - ۳- () د عنصرونه په دوراني جدول کې هر یوه عمودي ستني ته گروپ وایي.
 - ۴- () د عنصرونو د وروستي قشر الکترونونه چې په عین گروپ کې شتون لري، سره مساوي دي.
 - ۵- () په دوراني جدول کې عمودي ستني د تناوب په نامه یادېږي.
 - ۶- () موزلي اټومي کتله کشف کړه.

لاندینی پوښتنې او ځوابونه په دوو ستونو کې (د پوښتنو ستون او د ځوابونو ستون) لیکل شوي دي. د هر یو ځواب هغه شمېره چې د اړوند پوښتنې ځواب بلل کېږي د هغه پوښتنې په اړوند لینډیو کې په خپلو کتابچو کې ولیکئ.

ځوابونه

- ۱- د عناصرو لومړنۍ وېشل په () . ۱- وروستي قشر پورې تړلی دي.
- ۲- د عناصرو کیمیاوي خواص د هغوي ۲- د تناوب جدول وو.
- په () . ۳- فلز او غیر فلز وو.
- ۳- د دویم اصلي گروپ عناصر په خپل ۴- اته الکترونونه لري.
- وروستي قشر کې () ۵- دوه الکترونونه لري.
- د سم ځواب د توري په شاوخوا کې دایره و باسي**
- ۴- په جدول کې عمودي ستنې په کوم نوم یادېږي؟
- الف) دوره (ب) گروپ (ج) دواړه ځوابونه سم دي.
- ۵- د عناصرو لومړنۍ وېش کوم دی؟
- الف) فلز او شبه فلز (ب) شبه فلز او غیر فلز (ج) فلز او غیر فلز
- ۶- د دوراني جدول ستونزی څه وخت لری شوې؟
- الف) کله چې اتومي کتله معیار و ټاکل شوه (ب) کله چې اتومي نمبر معیار و ټاکل شو
- ج) کله چې د الکترونونو شمېر معیار و ټاکل شو (د) کله چې د نیوترونونو شمېر معیار و ټاکل شو
- تشریحی پوښتنې**
- ۷- ولې د یوه گروپ پورې د اړونده عناصرو کیمیاوي خواص سره یوشان دي؟
- ۸- د کومو فلزونو څخه په ډېره اندازه د ساختمانونو په جوړولو کې استفاده کېږي؟
- ۹- د عناصرو دوراني جدول د څو گروپونو او څو دورو څخه جوړ شوی دی؟ د هغه په باره کې لنډ معلومات ورکړئ.
- ۱۰- د فلزونو او غیر فلزونو ترمنځ بنسټیز توپيرونه روښانه کړئ.

کيمياوي اړيکي

په تېرو ټولگيو کې د ځينو مهمو مطلبونو لکه: سمبول، فورمول او کيمياوي معادلو سره اشنا شوي يي. په دې خپرکي کې به ټول ياد شوي مطلبونه په زيات تفصيل سره ولولئ، ځکه دغه مطلبونه د کيمياوي مسايلو د بڼه درک او زده کړې لپاره ارزښت ناکه دي. دا ټول ياد شوي مطلبونه به له تاسې سره د صنعتي موادو او دواگانو په پېژندلو کې زيات کومک وکړي. هغه څوک چې د کيمياوي فورمولونو او سمبولونو سره اشنايي لري، په تجارت (په اخیستلو او خرڅولو) کې به زياته گټه په لاس راوړي.

سر بيره د دې خپرکي په درشل کې به ځينې پوښتنو ته لکه: ايون څه شي دي؟ ايوني اړيکه څرنگه تشکيلېږي؟ کوم ډول اړيکې ته اشتراکي اړيکه ويل کېږي؟ فلزي اړيکه څرنگه اړيکه ده؟ لازم ځوابونه پيدا کړي او د خپرکي په پای کې به د مختلفو کيمياوي اړيکو او کيمياوي معادلو په ليکلو بڼه وتوانېږئ.

د ځينو مهمو مفهومونو یادونه

سمبول: مخکې هم د سمبول له مفهوم سره اشنا شوي یاست او پوهېږئ چې د هر شي د زده کړې له پاره ځانگړي لاره په کار ده. څرنګه چې کیمیا په عمومي ډول د کیمیاوي تعاملونو او معادلو سره سرو کار لري او په کیمیاوي معادله کې د عنصر بشپړ نوم لیکل له یوې خوا د وخت ضایع کیدل او له بلې خوا د کاغذ زیات مصرف دی، نو په همدې ډول علماوو دکار د اسانتیا او د مصرف د مخنیوي لپاره د عنصر د مکمل نوم د لیکلو پر ځای د نوم لنډه نښه منځ ته راوړه، د یادوني وړ ده چې د سمبولونو لیکل نه یوازې په کیمیا؛ بلکې په زیاتو علومو کې رواج لري.

سمبول د عنصرونو د نومونو لنډه نښه ده چې هغه د یو عنصر د انګلیسي یا لاتیني نوم له لومړۍ توري څخه عبارت دی، که چیرې لومړۍ توري د عنصرونو سره یو ډول وي؛ نو د لومړۍ توري په څنګ چې په غټ توري لیکل کېږي، د عنصر د نوم بل ښکاره توري په وړو کې توري لیکل کېږي؛ د بیلګې په توګه: هایډروجن (Hydrogen) په H، کاربن (Carbon) په C او فلورین (Fluorine) په F ښودل کېږي چې ددې عنصرونه سمبولونه په یوه توري ښودل شوي.

(۱-۳): جدول د یوه توري لرونکو عنصرونو سمبولونه

سمبول	لاتیني نوم	انګلیسي نوم	پښتو نوم
H	Hydrogen	Hydrogen	هایډروجن
O	Oxygen	Oxygen	اکسیجن
F	Fluorine	Fluorine	فلورین
I	Iodine	Iodine	ایوډین
S	Sulfur	Sulfur	سلفر
W	Wolfram	Tungsten	ولفرام
K	Kalium	Potassium	پوتاشیم

په لاندې مثالو کې تاسې هغه عنصرونه گورئ چې لومړي توري يې سره يو ډول دي؛ نو ځکه يې يو بل توری هم ليکل شوی دی.

کرومیم (Chromium) په Cr، کلورین (Chlorine) په Cl، کلسیم (Calcium) په Ca، سوډیم (Natrium) په Na، نیون Neon په Ne، اوسمیوم (Osmium) په Os، برومین (Bromine) په Br او باریم (Barium) په Ba ښودل کېږي.

د یو شمیر عنصرونو سمبولونه له لاتیني نوم څخه اخیستل شوي دي په لاندې جدول کې یو شمیر عنصرونه له انګلیسي او لاتیني نومونو سره ښودل کېږي:

(۲-۳): جدول د ځینو عنصرونو نومونه په لاتیني، انګلیسي نومونه د پښتو او سمبولونو سره یې:

سمبول	لاتیني نوم	د انګلیسي نوم	د پښتو نوم
Ag	Argentum	Silver	سپین زر
Au	Aurum	Gold	سره زر
Cu	Cuprum	Copper	مس
Fe	Ferrum	Iron	اوسپنه
Hg	Hydrargyrum	Mercury	پاره (سیماب)
Na	Natrium	Sodium	سوډیم
Pb	Plumbum	Lead	سرب
Sb	Stibium	Antimony	انتیموني (رانجه)
Sn	Stannum	Tin	قلعي

فورمول

تیر کال کې مو د فورمول په هکله معلومات ترلاسه کړل، په دې ټولګي کې به د فورمول په اړه لا زیات مطلبونه زده کړئ.

مرکبونه د عنصرونو له یو ځای کیدو څخه جوړېږي او مرکبونه د فورمول په واسطه ښودل کېږي، فورمول په یو مرکب کې د شاملو عنصرونو د سمبولونو له مجموعې څخه عبارت دی؛ د بیلګې په

ډول: د اوبو فورمول (H_2O)، د امونیا فورمول (NH_3) او د خوړو د مالګې فورمول ($NaCl$) دی. په یو کیمیاوي فورمول کې د شاملو عناصرو نو سربیره د هغه اټومونو شمیر او نسبت چې په نوموړي مرکب کې برخه لري، هم ښودل کېږي؛ د بیلګې په ډول: د ګوګرو تیزاب (H_2SO_4) د مرکب په فورمول کې 2 چې د H د سمبول په ښي او لاندیني خوا کې لیکل شوي، د هایدروجن د اټوم تعداد ښيي او 4 چې د اکسیجن سمبول په ښي او لاندیني خوا کې لیکل شوي، د اکسیجن د اټومونو شمیر ښيي او د هغه عناصرونو سمبولونه چې ضریب نه لري، دهغوي ضریب یو دی، د ګوګرو تیزاب په فورمول کې د سلفر اټوم چې ضریب نه لري د هغې ضریب یو دی. همدارنګه د سوډیم کلوراید $NaCl$ په مرکب کې د سوډیم او کلورین د اټومونو ترمنځ نسبت یو پر یو (۱:۱) دی.

(۳-۳) جدول: د یو شمیر مرکبونو نومونه او فورمولونه

د مرکبونو نومونه	د مرکبونو فورمولونه
سوډیم کلوراید	$NaCl$
هایدروجن کلوراید	HCl
کلسیم بروماید	$CaBr_2$
امونیا	NH_3
پوتاشیم فلوراید	KF
مګنیزیم کلوراید	$MgCl_2$
باریم ایوډاید	BaI_2

ولانس

په مرکبونو کې د عناصرو د اټومونو ترمنځ د اړیکو د بڼه درک او څرنگوالي په خاطر لازم دي د عناصرو د ولانس د مفهوم سره اشنا شی، پوهیږئ چې د عناصرو اټومونه په عادي حالت (مخکې له تعامل څخه) د چارج له کبله خنثي دي چې په دې حالت د اټوم د هستې مثبت چارج (د P شمیر) د قشرونو منفي چارج (د e شمیر) سره برابر دی. وروسته له هغې چې د عناصرو اټومونه یو له بل سره تعامل وکړي، د عناصرو د اټومونو په منځ کې اړیکي منځ ته راځي همدې عناصرو د اټومونو ترمنځ اړیکو ټینګولو ته د یو ځای کیدو قوه یا ولانس وايي؛ نو ویلي شو چې د عناصرو د اتحاد قوه ولانس دی.


عناصرونه د وروستي قشر د الکترونونو راکړې ورکړې او شریکولو په واسطه په خپل منځ کې اړیکي ټینګوي.

د ویلو وړ ده چې په یوه ګروپ کې د عناصرو ولانس سره برابر دی؛ د بیلګې په توګه: د لومړي ګروپ (Li, Na, K, Rb, Cs, Fr) د عناصرو ولانس یو دي. د دویم ګروپ (Be, Mg, Ca, Sr, Ba, Ra) د عناصرو ولانس دوه دي، د اووم ګروپ (F, Cl, Br, I) عناصرو د یوه الکترون په اخیستلو د وروستي قشر الکترونونه په اته الکترونونو پوره کوي او ځانته یو ولانس اختیاري؛ خو د دې ګروپ زیاتره عناصرونه متحول ولانس لري او کولای شي چې په مختلفو مرکبونو کې ۱، ۳، ۵ او ۷ ولانس ولري.

د وروستي قشر الکترونونه د ولانسي الکترونونو په نوم هم یادوي. په (۱-۳) شکل کې لومړي ګروپ چې د یوه ولانسي الکترون لرونکي دي. دویم ګروپ چې د دوه ولانسي الکترونونو لرونکي دي او اووم ګروپ چې د اووه ولانسي الکترونونو لرونکي دي، ښودل شوي دي.


ولانس د (+) او (-) علامي لرونکي نه دي؛ بلکې بې علامي عدد وي؛ نو د عناصرو ولانس د بایلل شوو، اخیستل شوو یا په شریک ډول اینهول شوو الکترونونو پورې اړه لري؛ د بیلګې په توګه: کلسیم کولای شي د وروستي قشر دوه الکترونونه ویاړي؛ نو ولانس یې (۲) دی. او اکسیجن هم کولای شي چې (۲) الکترونونه واخلي نو د هغه ولانس (۲) دي او د

Li
Na
K
Rb
Cs
Fr




لیتیم
لومړي ګروپ

Be
Mg
Ca
Sr
Ba
Ra



بیرلیم
دوهم ګروپ

F
Cl
Br
I
At



فلورین
اووم ګروپ


(۱-۳) شکل: د عناصرو د دوراني جدول لومړی، دوهم او اووم ګروپ

المونیم فلز چې په کیمیاوي تعامل کې خپل درې (۳) الکترونونه له لاسه ورکوي، ولانس یې (۳) دي.

اوکتیت (د وروستي قشر اته الکتروني کیدل)

په تیر څپرکي کې مو لوستل چې د دوره یي جدول د اتم گروپ عنصرونه (پرته د هیلیم په خپل وروستي قشر کې دوه الکترونونه لري) په خپل وروستي قشر کې د اته (۸) الکترونونو د لرلو له کبله د صفري گروپ یا نجیبه غازونو په نوم یادېږي. دا عنصرونه د کیمیاوي فعالیت له امله غیر فعال دي او په یو اټومي ډول پیدا کېږي. د هغوی وروستي قشر د الکترونونو له کبله مشبوع دي او د اوکتیت حالت لري. په وروستي قشر کې د اتو الکترونونو (اوکتیت) شتون د اتم گروپ د عنصرونو د پیدایي او ثبات لامل شوي دي.


د نجیبه غازونو د دې خاصیت نه استفاده کېږي او په مختلفو ځایو کې ور څخه گټه اخلي؛ د بیلگې په توگه: د هیلیم غاز په بالونونو او د نیون غاز په گروپونو او نورو ځایونو کې کارول کېږي.



(۲-۳) شکل: د نجیبه غازونو سمبولونه او د نیون د غاز اټومي جوړښت




ب- پوکایي چې د هیلیم د غاز څخه ډکي شويدي



(۳-۳) شکل: الف- د نیون گروپونو د استعمال ځایونه

نور عنصرونه هم میل لري چې کيمياوي ثابت حالت ته د رسيدو لپاره خپل وروستي قشر اوکتيت (اته الکتروني) ته ورسوي؛ يعنې خپل وروستی قشر په اتو الکترونو ډک کړي. د وروستي قشر الکترونونه د ولانسي الکترونونو په نوم هم يادوي.

عنصرونه د خپل وروستي قشر د پوره کولو (Octet حالت) لپاره د الکترونو بایللو، اخیستلو او شریک اېښودلو ته اړ دي؛ نو په همدې ډول عنصرونه د الکترونونو په بایللو مثبت چارج او د الکترونونو په اخیستلو منفي چارج ځانته غوره کوي؛ د بیلگي په توگه: د سوډيم اټوم چې په خپل وروستي قشر کې يو الکترون او د کلورين اټوم اوه (۷) الکترونونه لري، يو له بل سره تعامل کوي؛ نو سوډيم د خپل وروستي قشر يو الکترون کلورين ته ورکوي:




سوډيم د يو الکترون په بایللو وروستي قشر (درېم قشر) له لاسه ورکوي او د وروستي قشر څخه د مخه قشري (دوهم قشر) اته الکترونونه لري. څرنگه چې گورن د سوډيم په پاتې شوي دوه قشرونو کې ۱۰ الکترونونه شتون لري؛ نو د سوډيم په هسته کې ۱۱ پروتونونه شتون لري، څرنگه چې د سوډيم د الکترونونو شمیر د پروتونونو له شمیر څخه يو الکترون کم دی؛ نو ځکه يې چارج مثبت يو دی او په مقابل کې يې کلورين چې په وروستي قشر کې اوه الکترونونه لري، د يو الکترون په اخیستلو خپل وروستی قشر يې اته الکترونونه پوره کوي، څنگه چې د کلورين په هسته کې (۱۷) پروتونونه او په دريو قشرونو کې (۱۸) الکترونونه شتون لري؛ نو په دې توگه د کلورين د الکترونو شمیر يو واحد د پروتونو د شمیر څخه زيات دی نو ځکه د کلورين چارج منفي يو دی.



سوچ وکړي:

- ۱- د هیلیموم غاز د اتومي جوړښت په هکله کې چې د نجیبه غازونو له ډلې څخه دي، توجه وکړئ او ووايي چې د هغه قشر په څو الکترونونو پوره شوی دی. اتومي جوړښت یې رسم کړئ.
- ۲- د فلورین او لیتیم جوړښت ته څیړشي.




شکل: (۳-۵) د فلورین اولیتیم
اتومونه مخکې له تعامل څخه

- (الف) اتومونه به د اوکتیت حالت ته د رسیدو لپاره څرنگه عمل وکړي؟
- (ب) د لیتیم لپاره د اوو الکترونو اخیستل آسان دي او یا د یو الکترون د لاسه ورکول؟
- (ج) د فلورین د عنصر لپاره د اوو الکترونو د لاسه ورکول آسان دي یا د یوه الکترون اخیستل؟
- (د) د لیتیم او فلورین د ایونونو جوړښت رسم کړئ.

آیون څه شی دی؟

اتوم یا د اتومونو ګروپ چې د کیمیاوي تعامل په پایله کې یې الکترون اخیستي او یا یې بایللي وی، د آیون په نوم یادېږي، کوم اتوم چې د الکترونونو په اخیستلو یې چارج منفي کېږي، د انیون (anion) په نوم او کوم اتوم چې الکترون له لاسه ورکوي او د مثبت چارج یې ځانته غوره کړی وي د کتیون (cation) په نوم یادېږي. د اتومونو چارج د یوه الکترون په بیللو (1^+) چارج اختیار وي؛ د بیلګې په توګه: په NaCl مرکب کې سوډیم Na^+ (1^+) دي او که چیرې عنصر دوه الکترونونه له لاسه ورکړي چارج یې (2^+) دی؛ د بیلګې په توګه: د CaCl_2 په مرکب کې د کلسیم (Ca^{2+}) د آیون چارج مثبت دوه دي، د المونیم عنصر د المونیم کلوراید (AlCl_3) په مرکب کې درې الکترونونه له لاسه ورکوي (3^+) چارج یې ځانته غوره کړی دی. او په مقابل کې د هغو عنصرونو اتومونو چې یو الکترون یې اخیستي دی، چارج یې منفي یو دی؛ د بیلګې په توګه: کلورین د یوه الکترون په اخیستلو (1^-) چارج ځانته غوره کړی دی او هغه عنصرونه چې دوه الکترونه اخلي چارج یې -2 کېږي؛ لکه: د (Na_2O) په مرکب کې د اکسیجن چارج د دوو الکترونو په اخیستلو سره منفي دوه دی؛ څنګه چې ګورئ د آیونونو چارج

د آیونو د سمبول په بڼې او پورتنې خوا کې لیکل کېږي؛ لکه Na^+ او O^{2-} ؛ خو د مرکبونو په فورمولو کې د عنصرونو چارج نه لیکل کېږي؛ لکه: NaCl او AlCl_3 .



(ب)



(الف)

(۳-۶) شکل: الف: د خوړو د مالګې کرسټلونه
ب: د خوړو د مالګې په کرسټلونو کې د آیونونو جوړښت

ایونونه په دوه ګروپو، ساده او مرکب ویشل شوي دي، ساده ایونونه له یوه اټوم څخه تشکیل شوي دي او ترکیبي ایونونه د دو یا څو اټومونو څخه جوړېږي چې په کیمیاوي تعاملونو کې د یوه عنصر په شان عمل کوي. په (۳-۴)، (۳-۵) او (۳-۶) جدولونو کې د دې ډول ایونونو سره آشنا کېږئ:

(۳-۴) جدول: ساده ایونونه

د آیون نوم	د ایون سمبول	د اټوم نوم	د اټوم سمبول
فلوراید	F^-	فلورین	F
کلوراید	Cl^-	کلورین	Cl
بروماید	Br^-	برومین	Br
آیوډاید	I^-	ایوډین	I
اکساید	O^{2-}	اکسیجن	O
سلفایډ	S^{2-}	سلفر	S
نایټرایډ	N^{3-}	نایټروجن	N
فسفايډ	P^{3-}	فسفورس	P
هایډرایډ	H^-	هایډروجن	H

(۳-۵) جدول: ساده کټيونونه

د عنصر سمبول	د عنصر نوم	د ايون سمبول	د ايون نوم
Li	ليټيم	Li ⁺	ليټيم ايون
Na	سوديم	Na ⁺	سوديم ايون
K	پوتاشيم	K ⁺	پوتاشيم ايون
Ca	کلسيم	Ca ²⁺	کلسيم ايون
Mg	مگنيزيم	Mg ²⁺	مگنيزيم ايون
Al	المونيم	Al ³⁺	المونيم ايون
H	هايډروجن	H ⁺	پروتون
H,N	نایټروجن، هايډروجن	NH ⁺ ₄	امونيم ايون


(۳-۶) جدول: منفي چارج لرونکي

د ايون نوم	ايون
پرايوديت	IO ⁻ ₄
پرکلوريټ	ClO ⁻ ₄
کاربونيټ	CO ²⁻ ₃
فاسفيټ	PO ³⁻ ₄
سلفيټ	SO ²⁻ ₄
نایټريت	NO ⁻ ₃
هايډروکسايډ	OH ⁻


آیوني اړيکه (Ionic Bond)

ایوني اړيکه هغه اړيکه ده چې د الکترونونو د راکړې ورکړې له امله جوړېږي د بیلگې په توګه: د سوديم کلورايډ په مرکب کې جوړه شوې اړيکه برېښنايي اړيکه ده. تاسې پوهېږئ چې ټول مرکبونه د چارج له کبله خنثی دي؛ نو د سوديم کلورايډ (NaCl) مرکب د Na⁺ او Cl⁻ له آیونونو څخه تشکیل شوی دی او د چارج له کبله خنثی دی.

بايد يادونه وشي چې ايوني اړيکه د انيونونو او کټيونونو په منځ کې د جاذبې قوې په پايله کې جوړېږي. دا قوه د دې لامل ګرځي چې آیونونه په بشپړه توګه يو له بله سره ونښلي او آیوني اړيکه جوړه کړي. فلزونه په عمومي ډول په کيمياوي تعاملونو کې خپل ولانسي الکترونونه له لاسه ورکوي؛ خو غير فلزونه په کيمياوي تعاملونو کې الکترونونه اخلي.




شکل: (۳-۷) د سوډيم څخه کلورين ته د الکترون انتقال د انيون او کټيون په منځ د ايوني اړيکي جوړيدل




اشتراکي اړیکه (Covalent bond)

اشتراکي یا کوولانت اړیکه د دوو یا زیاتو اټومونو په منځ کې د الکترونونو د شریکولو له امله منځته راځي. اشتراکي اړیکه هغه مهال جوړېږي چې د الکترون غوښتنی توپیر د اټومونو په منځ کې کم وي. اشتراکي اړیکه د یو ډول عنصرونو اټومونو او مختلفو عنصرونو د اټومونو تر منځ جوړېږي د بیلگې په توګه: د هایډروجن عنصر په ازاده بڼه په یو اټومي بڼه نه پیدا کېږي بلکې د دوه اټومي مالیکول په بڼه موندل کېږي، د هایډروجن د مالیکول د جوړیدو لپاره د هایډروجن دوه اټومونه په منځ کې خپل یو، یو الکترون سره شریکوي، د هایډروجن په مالیکول کې جوړه الکترونونه چې د هایډروجن د دوو اټومونو تر منځ شتون لري، د یوه لیکي (-) په واسطه نښلول کېږي:




شکل: (۳-۹) د هایډروجن په مالیکول کې د هایډروجن د اټومونو په منځ د یوګوني اشتراکي اړیکي جوړښت

باید وویل شي چې شریک شوي الکترونونه په دواړو اتومونو پورې اړه لري؛ په پورتنې بیلگه کې جوړه الکترونونه د هایدروجن په هر یوه اتوم پورې اړه لري، اشتراکي اړیکي کولای شي یو گوني، دوه گوني یا درې گوني وي؛ د بیلگې په توگه: د اکسیجن په مالیکول کې دوه اتومونه یو ځای شوي دي او خپل دوه-دوه الکترونونه یې په خپل منځ کې شریک کړی دي او دوه گوني اشتراکي اړیکه یې مینځته راوړې ده چې په پایله کې د اکسیجن دوه اتومي مالیکول یې جوړ کړی دی، د اکسیجن په مالیکول کې څلور الکترونونه په شریک ډول ایشودل شوي دي چې د اکسیجن په دواړو اتومونو پورې اړه لري.



درې گوني اشتراکي اړیکه د نایتروجن په مالیکول کې شته ده، په درې گوني اشتراکي اړیکه کې د نایتروجن هر اتوم درې-درې الکترونونه شریک وي او درې گوني اشتراکي اړیکه جوړوي چې درې گوني اړیکه د درې خطونو (\equiv) په واسطه ښودل کېږي:





درې گوني اشتراکي اړیکه کیدای شي د یوه عنصر د اتومونو ترمنځ جوړه شي چې پورته ور سره آشنا شوی، همدارنگه کیدای شي دا اړیکه د مختلفو عناصرونو د اتومونو ترمنځ هم جوړېږي. اشتراکي اړیکي په عمومي توگه د غیر فلزونو خپل منځي تعاملونو په پایله کې جوړېږي. د مختلفو عناصرونو د اتومونو په منځ کې د اړیکو په جوړېدو مرکبونه تشکیلېږي؛ د بیلگې په توگه: د اکسیجن او هایدروجن له تعامل څخه د اوبو (H_2O) مرکب جوړېږي. همدارنگه درې اتومه هایدروجن د یوه اتوم نایتروجن سره تعامل کوي او د امونیا (NH_3) په نوم یو مرکب جوړوي چې په راتلونکي څپرکي کې به یې په بشپړ توگه ولولئ.

په کیمیا کې دوه ډوله فورمولونه؛ یعنې مالیکولي او مشرح یا ساختماني فورمولونه رواج لري.


مالیکولي فورمول: مالیکولي فورمول یوازې د اتومونو د شتون او د هغوي شمیر په یوه مالیکول کې ښيي؛ د اوبو (H_2O)، امونیا (NH_3)، گوګرو تیزاب (H_2SO_4)، د مالګي تیزاب (HCl) نایتروجن (N_2) فورمولونه او داسې نور مالیکولي فارمول بیلګي دي.

ساختماني (شرح) فورمول: ساختماني فورمول سربیره د اتومونو شمیر، د اړیکو شمیر او د اتومونو ځای هم څرګندوي لکه:



فلزي اړیکه (Metallic bond)

فلزي اړیکه هغه اړیکه ده چې د اشتراکي (کوولانت) او د ایوني اړیکي سره بشپړ توپیر لري. فلزونه د نورو موادو سره د برېښنايي او تودوخې تیروني ښه خاصیت پر بنسټ توپیر کیدای شي. په فلزونو کې ولانسي الکټرونونه (د وروستي قشر الکټرونونه) له اړوند اتوم سره تړلي نه وي؛ بلکې د فلزونو په ټولو برخو کې د حرکت په حال کې وي او کولاي شي له هرې خوا سره اړیکه ټینګه کړي. په فلزونو کې ولانسي الکټرونونه له اړوندو اتومونو څخه جلا په چټکتیا د مثبتو ایونونو په منځ کې ګرځنده دي. د مثبتو ایونونو او ټولو ولانسي الکټرونونو ترمنځ د جاذبي قوه شته ده چې د فلز د جوړښت د کلکوالي لامل ګرځي او د فلزي اړیکي په نوم یادېږي.



(۳-۱۲) شکل: د فلزونو د برېښنا تېرېدنې ښودل

برېښنا تېرېدنه او په فلزونو کې د الکترونونو بهیر د اړتیا وړ لوازم او مواد: وچې بټری پوښ لرونکي دوه لینه سیم، پلاستیک یا تار، فلزی میله.

کوم فلز: دوه ټوټې پوښ لرونکي سیم چې دواړه سررونه یې لوڅ وي او د بټري دواړو څنډو پورې کلک وټړئ، وروسته د دواړو سیمونو سررونه څرنګه چې په شکل کې لیدل کېږي د لاسی څراغ ګروپ سره وصل کړي.

خپلي لیدني په څیر سره ولیکئ او لاندې پوښتنو ته ځواب ورکړئ.

الف- د دوو سیمونو د څوکو د لګیدو په پایله کې څه پېښه منځ ته راځي؟

ب- کله چې سیمونه د ګروپ سره وصل شي څه پېښه به رامنځته شي؟

ج- ورته عمل مو چې په پلاستیک یا تار تر سره کړ، څه مو لیدل؟

پورتنیو تجربو وښودله چې فلزونه په آسانی برېښنا تیروي او په همدې ډول فلزونه په ډیر ښه شکل تودوخه لیرېدوي او د تودوخې لیرېدونه په غیر فلزونو کې ډیره کمه ده. تودوخه د آیونونو او الکترونونو د حرکت د انرژي د زیاتیدو لامل ګرځي. د ذراتو اهتزازي حرکت د انرژي په تیروولو کې له یوې نقطې څخه بلې نقطې ته بنسټیز رول لوبوي، د تودوخې د لیرېدو لامل ګرځي چې په لوړو ټولګیو کې به د دې موضوع سره زیاتره آشنا شی.



(۳-۱۳) شکل: د فلزي عنصرونو د پرې شوي برخې څلا او د اتومونو جوړښت



د درېم څپرکي لنډيز

- ◀ د عنصرونو د نومونو لټاوي نښې ته سمبول وايې چې د عنصرونو د انگليسي يا لاتيني نومونو د لومړي توري څخه اخیستل شوي او ښودل کيږي.
- ◀ د عنصرونو د اتحاد قوه ولانس دی. که چيري يو الکترون د اړيکي په جوړولو کې برخه ولري د هغه عنصر ولانس يو او که دوه الکترونه برخه واخلي د هغه عنصر ولانس دوه او که درې الکترونه د اړيکي په جوړولو کې برخه واخلي، د هغه عنصر ولانس درې دی.
- ◀ په يو مرکب کې د شاملو عنصرونو د سمبولونو مجموعه کيمياوي فورمول دی.
- ◀ اټوم او يا د اټومونو گروپ چې د کيمياوي تعامل په پايله کې الکترون اخیستی او يا ورکړی وي د آیون په نوم ياديږي.
- ◀ د وروستي قشر الکترونونه د ولانسي الکترونونو په نوم يادوي.
- ◀ اوکتيت د وروستي قشر اته الکتروني کيدل دي.
- ◀ ولانس د مثبت يا منفي (+ يا -) نښې لرونکی نه دی.
- ◀ آیوني اړيکه هغه اړيکه ده چې د ولانسي الکترونونو د راکړې ورکړې له امله منځ ته راځي.
- ◀ فلزونه په تعامل کې غير فلزونو ته الکترون ورکوي او په مقابل کې غير فلزونه الکترون اخلي.
- ◀ اشتراکي اړيکه د اټومونو په منځ کې د الکترونونو په شريک اېښودلو سره مينځته راځي.
- ◀ اشتراکي اړيکه کولاي شي چې يو گوني، دوه گوني او درې گوني اوسي.
- ◀ غير فلزونه په خپل منځ کې اشتراکي (کوولانت) اړيکه جوړوي په همدې ترتيب اشتراکي اړيکه د يو ډول اټومونو په منځ کې هم جوړيږي.
- ◀ فلزي اړيکه هغه کش کوونکي قوه ده چې د ولانسي الکترونونو او د فلزونو د مثبتو ايونونو په منځ کې شتون لري.
- ◀ فلزونه د برېښنا تيريدنې، تودوخې تيريدنې او فلزي ځلا لرونکي دي.

د درېم خپرکي پوښتنې

لاندي پوښتنې ولولئ د سمو پوښتنو په مقابل لينډيو کې (س) توري او د ناسمي پوښتنې په مقابل کې د (نا) توري وليکئ.

- ۱- د عنصر د نوم لنډه نېنه سمبول دی ()
- ۲- په يوه مرکب کې د شاملو عناصرو مجموعه د کيمياوي معادلې په نوم يادوي. ()
- ۳- د عناصرو په منځ کې د اتحاد قوې ته ولانس وايي ()
- ۴- زياتره عناصرونه ميل لري چې خپل وروستی قشر په اته الکترونو (اوکتيت) بشپړه کړي ()
- ۵- ايوني اړيکه د الکترونونو د شريک اېښودلو په واسطه جوړېږي. ()
- ۶- عناصرونه د الکترون اخيستلو په واسطه ځانته منفي چارج غوره کوي ()
- ۷- اشتراکي اړيکه د اتومونو په منځ کې د الکترونونو د راکړې ورکړې له امله جوړېږي ()
- ۸- کلورين د يوه الکترون په اخيستلو خپل وروستی قشر پوره کوي ()

لاندي پوښتنو ته څلور ځوابونه ورکړ شويدي د سم ځواب د توري څخه کړئ-
تاو کړئ.

- ۹- اړيکه چې د الکترونونو د راکړې او ورکړې په اثر تشکيلېږي څه نومېږي؟
الف) کولانت ب) اشتراکي ج) ايوني د) فلزي
- ۱۰- دهايډروجن په ماليکول کې د اتومونو په منځ کې څه ډول اړيکه شتون لري؟
الف) ايوني ب) اشتراکي ج) فلزي د) کولانت
- ۱۱- په فلزونو کې بنسټيز عامل د تودوخي او برېښنا تيرولو وړتيا په لاندي کوم يو اصطلاح پورې اړه لري؟
الف) د الکترون بابلل ب) د الکترونونو اخيستل ج) ازاد الکترونونه د) فلزي ځلا
- ۱۲- هغه ذرې چه د کيمياوي تعاملونو په پايله کې الکترون اخيستلی او يا يې ورکړی دی، څه نومېږي؟

- الف) ماليکول ب) مرکب ج) عنصر د) ايون
- ۱۳- ايونونه په عمومي ډول په څو ډلو ويشل شويدي؟

الف) دوه ډلو ب) درې ډلو ج) شپږ ډلو د) څلور ډلو

لاندي پوښتنې شرحه کړئ:

- ۱۴- د اوکتيت حالت د مادي کوم حالت ته وايي
- ۱۵- ولي فلزونه برېښنا او تودوخه ليردوي.
- ۱۶- د NO_3^- ايون د سوډيم د کټيون Na^+ او د SO_4^{2-} ايون د کلسيم د کټيون Ca^{2+} سره کوم مرکبونه جوړوي؟

تعاملونه او کیمیاوي معادلي

تاسې په خپل کور او شاوخوا کې د موادو خساکیدل، د او سپینزو سامانو او لوازمو؛ لکه: یوم، فلزي دروازي او تیشې زنگ وهل لیدلي دي او هره ورځ د لرگي، کاغذ او نورو د سوځولو سره به مخامخ شوي یاست. آیا پوهیږئ چې دا ټولې پېښې کیمیاوي عمل یعنې کیمیاوي تعاملونه دي؟ تر اوسه تاسې ځینې قاعدې او کیمیاوي مطلبونه زده کړل او په تیر څپرکي کې مود کیمیاوي مرکبونو په هکله اړوند معلومات په لاس راوړل. په دې څپرکي کې به په ډیر تفصیل سره تعاملونه او کیمیاوي معادلي ولولئ. سربیره له دې په دې څپرکي په پای کې به وکولای شئ چې ځینو پوښتنو ته؛ لکه: کیمیاوي تعامل څه مفهوم لري؟ د کتلي د پایښت قانون څه شی دی؟ د کیمیاوي معادلو انډول څه ډول ترسره کېږي؟ د کیمیاوي تعاملونو ډولونه کوم دي؟ قانع کوونکي ځوابونه پیدا کړئ، ستاسې کتنه د محیط او د هغه د تغیراتو په نسبت د یوه ساینس دان کتنه ده او هر هغه تغیر چې ستاسې په شاوخوا کې لیدل کېږي، په ځیر کانه ډول یې وگورئ.

کیمیای تعاملونه

خرنگه چې تر مخه وویل شول، د شیدو تبدیلیدل په مستو، د موادو خساکیدل د آچار رسیدل، د کاغذ او لرگي سوځیدل، د اوسپنیزو الو او سامانونو زنگ وهل او داسی نور، د کیمیای تعاملونو په پایله کې پېښېږي. په دې څپرکي به د تعاملونو له مختلفو ډولونو سره آشنا شی.

کیمیای تعامل عبارت له هغه عملیې څخه دی چې د هغې په واسطه یوه ماده یا مواد په یوه بله ماده یا موادو تبدیلېږي چې ټول خواص یې د لومړنیو موادو سره توپیر لري. کیمیای تعاملونه د کیمیای معادلو په واسطه ښودل کېږي.

د کیمیای تعاملونو په پایله کې په موادو کې بدلونونه راځي او نوي مواد جوړېږي؛ خو د نوو جوړ شوو موادو کتله د تعامل کونکو موادو له کتلې سره برابره وي دا موضوع د کتلې د پایښت په قانون پورې اړه لري.


د کتلې د پایښت قانون

لومړی د نیل توتیا ($\text{CuSO}_4 \cdot 5\text{H}_2\text{O}$) یوه اندازه محلول چې د آبي رنگ لرونکی دی، دیوي اندازه سوډیم هایډروکساید سره چې په اوبو کې حل شوی دی، د تلې په پله کې کېږدئ او پیمایش یې کړئ.


وروسته دواړه مواد یو له بل سره مخلوط کړئ، تر څو یو له بل سره تعامل وکړي. په پایله کې د موادو رنگ تغییر کوي او سپین رنگی رسوب جوړېږي.

اوس د دوهم ځل لپاره نوي جوړ شوي مواد د تلې په پله کې کېږدئ او پیمایش یې کړئ. د دواړو کتلې (له تعامل څخه د مخه د موادو کتله او له

تعامل څخه وروسته د موادو کتله) یو له بل سره برابره ده؛ یعنې د تعامل په پایله کې په مادي کې تغییرات راغلي دي، ولی د مادې کتلې تغییر نه دی کړی. نو ویلای شو چې د تعامل په پایله کې د موادو کتله نه د منځه ځي او نه زیاتېږي چې دا مسئله د کتلې د پایښت د قانون په نوم یادېږي.



مخکې د تعامل



وروسته د تعامل

(۴-۱) شکل: د تلې کارول په کیمیای تعاملو کې

$$\text{A کتله} + \text{B کتله} = \text{AB کتله}$$

کله چې د معادلې د دواړو خواو د موادو کتله سره برابره وي؛ نو د اتومونو تعداد هم د معادلې په دواړو خواوکې برابرېږي؛ له دې کبله د کتلې د پایښت قانون په کیمیاوي تعاملونو کې د تطبیق وړ دی.




فعالیت

د کتلې د پایښت قانون توضیح

د اړتیا وړ لوازم او مواد: شمع، د لمپې څراغ بښینه، د بښینې پوټه او د سپرو اوبو بیکر د تلی په پله کې کېږدئ او وزن یې کړئ، وروسته کړنلاره: یو شمع، د لمپې څراغ بښینه، د بښینې پوټه او د سپرو اوبو بیکر د تلی په پله کې کېږدئ او وزن یې کړئ، وروسته شمع د بښینې پوټې له پاسه کېږدئ او د اورلگیت په واسطه یې روښانه کړئ، بیا د لمپې بښینه د هغه د پاسه کېږدئ او د یخو اوبو یو گیللاس د بښینې لمپې په خولې داسې کېږدئ چې له هغې څخه هیڅ ماده (کاربن ډای آکساید، د اوبو پراس اونور) دننه یاد باندې ونه وزی.

خپلې لیدني ولیکئ او لاندې پوښتنو ته ځوابونه ورکړئ:

- آیا د شمع د سوځیدو په دوام د تلی شاهین توازن بدلون مومي که نه؟
- د اوبو څاڅکي چې د گیللاس لاندې لیدل کېږي، څنگه جوړ شوي؟



شکل: (۲-۴) د کتلې د پایښت قانون په کیمیاوي تعامل کې

کیمیاوي معادلې

د تیر لوستونو څخه په یاد لرئ چې کیمیاوي تعاملونه د کیمیاوي معادلو په واسطه ښودل کېږي. همدارنگه پوهېږئ چې فورمول د یوه مرکب د شاملو عناصرونو د سمبولونو مجموعه ده، په کیمیاوي معادله کې د تعامل لوری د تیر په واسطه ښودل کېږي. په عمومي ډول ترکیبي تعاملونه داسې لیکل کېږي:




په پورتنې معادله کې A او B هر یو له یوه عنصر یا مرکب څخه نماینده گي کوي چې یو له بل سره تعامل کوي او د تعامل کوونکو موادو په نوم یادېږي، ټول تعامل کوونکي مواد د معادلې کیني خواته لیکل کېږي، AB د لاسته راغلي مرکب څخه نماینده گي کوي او \longrightarrow ، د تعامل لوری راښيي.



باید وویل شي چې په کیمیاوي معادلو کې د مادې حالت د هغوي د انگریزی نوم لومړۍ توری په ورې الفبا توری ښودل کېږي؛ د بیلگي په توگه: د گاز حالت په (g) ، مایع حالت په (l) ، جامد حالت په (s) او د اوبو محلول حالت په (aq) ښودل کېږي او دا علامې د سمبولونو یا فورمولونو ښی خواته لیکل کېږي.

پورتنی مطلب په لاندې معادله کې چې د اوسپنی د زنگ وهلو معادله ده، ښودل کېږي:



په پورته معادله کې اوسپني له اکسیجن سره تعامل کړی او یوه سره رنگي ماده چې د اوسپني اکساید (زنگ) په نوم یادېږي، جوړه کړې ده. په پورتنی تعامل کې اوسپني له اکسیجن سره ورو ورو تعامل کړی چې دا ډول تعامل د ورو (بطي) اکسیدیشن په نوم یادوي.


اوس چې پوه شوی د فلزي الو او سامانو زنگ وهل د اکسیجن او اوسپني او نورو فلزونو له تعامل څخه عبارت دی؛ نو لازمه ده چې د فلزي الو او سامانو مخ له لنده بل او هوا (اکسیجن) څخه وساتي؛ د دې لپاره لازمه ده چې د فلزونو مخ د غوړ رنگ (روغني رنگ) په واسطه رنگ کړی او په دوامداره ډول یې له استفادي څخه وروسته پاک او په وچ ځای کې یې کېږدئ. تر څو ستاسي فلزی لوازم د زنگ په واسطه له منځه لاړ نشي.




(۳-۴) شکل: د اوسپني زنگ وهل

د کیمیاوي معادلو برابرول


د معادلو د سم لیکلو لپاره لازمه ده چې د هغو د برابرولو په لارې پوه شو. د کیمیاوي معادلو برابرول د کتلې او اټومونو د پایښت قانون پر بنسټ ترسره کېږي، د دې قانون په بنسټ په ټولو کیمیاوي تعاملونو کې د تعامل کوونکو موادو د عنصرونو د اټومونو تعداد او د حاصل شوو موادو د عنصرونو د اټومونو له تعداد سره برابرېږي. د توازن کولو لپاره د اوبو د جوړیدو معادله په پام کې نیسو:



په پورتنۍ معادله کې د معادلې کینې خواته د هایدروجن دوه اټومه او د اکسیجن دوه اټومه موجود دي او د معادلې ښي خواته دوه اټومه هایدروجن او یو اټوم اکسیجن شته دي، د معادلې د دواړو خواو د اکسیجن اټومونو د برابرولو لپاره د معادلې ښي خوا د دوه (۲) سره ضرب کړئ:



اوس وگورئ چې د معادلې ښي خواته ۲ اټومه اکسیجن او ۴ اټومه هایدروجن موجود دي او د معادلې کیني خواته ۲ اټومه اکسیجن او ۲ اټومه هایدروجن شته، کینه خوا د ښي خوا په نسبت ۲ اټومه هایدروجن کم لري نو د معادلې کیني خوا هایدروجن د دوو (۲) په عدد کې ضربوو:




تعامل کوونکي مواد	تعامل محصول
۴ د هایدروجن H د اټومونو تعداد	۴ =
۲ د اکسیجن (O) د اټومونو تعداد	۲ =

د پورته معادلې دواړه خواوي له هره پلوه سره برابرې دي.


د اټومونو تعداد وټاکئ، وروسته یو مرکب چې د اټومونو ډیر تعداد ولري په نظر کې ونیسئ د هغې پر بنسټ د دواړو خواو د اټومونو ډیر تعداد په اړونده ضربونو سره برابر کړئ.

په لابراتوار کې د لاندې تعامل سره سم پوتاشیم کلوریت (KClO_3) ته د تودوخې ورکولو په واسطه یوه لږ اندازه اکسیجن په لاس راوړي.




پورتنی معادله په لاندې طریقو توازن کولی شی:

په لومړي پړاو کې د شاملو عناصرو د اتومونو شمیر د معادلې دواړو خواو ته وشمیرئ:




تعامل کونکي مواد	د تعامل حاصل شوي مواد		
K د اتومونو شمیر	۱	۱	۱
Cl د اتومونو شمیر	۱	۱	۱
O د اتومونو شمیر	۳	۲	۲

په دویم پړاو کې د اکسیجن د اتومونو تعداد د معادلې په دواړو خواو کې سره برابر نه دي، نو د KClO_3 مرکب د ۲ په عدد او د O_2 عنصر د ۳ په عدد کې ضرب کړئ ترڅو د اکسیجن د اتومونو شمیر د معادلې دواړو خواو کې سره برابر شي.



په دریم پړاو کې KCl چې د معادلې بڼې خواته شتون لري، د ۲ په عدد ضرب کړئ ترڅو چې د K او Cl اتومونه د معادلې دواړو خواو کې برابر شي:




تعامل کونکي مواد	د تعامل محصول		
K د اتومونو شمیر	۲	۲	۲
Cl د اتومونو شمیر	۲	۲	۲
O د اتومونو شمیر	۶	۶	۶

همدارنگه کولای شی چې نوري معادلې هم توازن کړئ.



فعالیت

لاندې معادلې په خپلو کتابچو کې ولیکئ او برابري یې کړئ:




د کیمیاوي تعاملونو ډولونه

کیمیاوي تعاملونه بیلایل ډولونه لري چې په مختصر ډول یې څیړو.

تجزیوي تعاملونه


هغه تعاملونو ته وایي چې د هغې په واسطه یوه ترکیب شوې ماده په دوو یا څو مادو تجزیه شي؛ لکه: د اوبو مرکب په خپلو لومړنیو اجزاو باندې په لاندې توگه تجزیه کیږي.



(۴-۴) شکل: د اوبو برېښنايي تجزیه


جمعي تعاملونه

هغه تعاملونو ته وایي چې د دوه یا څو مادو د یو ځای کېدو څخه یوه نوی ماده جوړیږي؛ لکه:





د سون تعاملونه

د موادو چټک تعامل له اکسیجن سره چې له لمبې او تودوخې سره یوځای وي؛ د سون تعامل په نوم یادېږي؛ لکه:




تعويضي تعاملونه

هغه تعاملونو ته وايي چې د يوه مرکب دځينو عناصرونو د اتومونو ځای د نوره عناصرونو په واسطه عوض شي:




د فلزونو تعاملونه له غیر فلزونو سره

فلزونه له غیر فلزونو سره په آساني تعامل کوي او مالګي جوړوي، یوه له دي مالګو څخه چې هره ورځ په خوړو کې ترې ګټه اخلو، د خوړو مالګه ده. د سوډیم فلز چې په لومړۍ ګروپ او کلورین چې په اووم ګروپ کې ځای لري، د تعامل څخه یې مالګه جوړه شوي ده. فلزونه په کیمیاوي تعاملونو کې غیر فلزونو ته الکترون ورکوي، په هر اندازه چې فلزونه په آساني الکترونونه د لاسه ورکړي، فعال فلزونه دي، غیر فلزونه له فلزونو څخه الکترون اخلي. که غیر فلزونه هم په آساني الکترون واخلي، فعال غیر فلز بلل کېږي:



(۴-۵) شکل: د سوډیم تعامل له کلورین ګاز سره او د خوړو د مالګې جوړېدل.

په همدې ډول فلزونه؛ لکه: کلسیم (Ca)، جست (Zn)، اوسپنه (Fe) او نور کولای شي چې په آساني له غیر فلزونو سره تعامل وکړي او مختلف مرکبونه جوړ کړي؛ لکه: د کلسیم تعامل چې له برومین سره تر سره کېږي.






د پوتاشیم (K) د تعامل معادله له فلورین F_2 سره، لیتیم (Li) د تعامل معادله له برومین Br_2 سره، د مگنیزیم (Mg) تعامل معادله د ایوډین I_2 سره ولیکئ او توازن یې کړئ.


د پوتاشیم کیمیاوي تعامل له اکسیجن سره

اکسیجن (O_2) د عنصرونو د دوره یې جدول په شپږم اصلي گروپ (VIA) کې ځای لري؛ نو اکسیجن د عنصر اټوم په وروستي مدار کې شپږ الکترونونه لري؛ ځکه میل لري چې د خپل مقابل عنصر څخه د ۲ الکترونو په اخیستلو خپل وروستی قشر پوره کړي؛ خو د پوتاشیم د عنصر اټوم چې په لومړي اصلي گروپ (IA) کې ځای لري، یوازې یو ولانسې الکترون لري؛ نو نه شي کولای چې د اوو الکترونو په اخیستلو خپل وروستی قشر پوره کړي او د اوکتیت حالت ته درسیدلو لپاره د خپل وروستي قشر یو الکترون اکسیجن ته ورکوي؛ نو دا چې د اکسیجن اټوم دوه الکترونو ته اړتیا لري، د پوتاشیم دوه اټومه باید په تعامل کې برخه واخلي، دا تعامل داسې لیکلای شو:




د مگنیزیم کیمیاوي تعامل له اکسیجن سره

د مگنیزیم (Mg) فلز په دویم اصلي گروپ (IIA) کې ځای لري، د دې گروپ عنصرونه وروسته د لومړي اصلي گروپ له عنصرونو څخه زیات کیمیاوي فعالیت لري، مگنیزیم او د دوهم اصلي گروپ ټول نور عنصرونه خپل وروستي قشر کې دوه الکترونه لري؛ نو نه شي کولای چې شپږ الکترونه واخلي چې خپل اصلي وروستی قشر په اتو الکترونو ډک کړي؛ نو ځکه د کیمیاوي تعاملونو په بهیر کې د خپل وروستي قشر دوه الکترونونه اکسیجن ته ورکوي او د اکسیجن چارج منفي دوه - ۲ کېږي د دې ذرو په منځ کې آیوني اړیکه شتون لري. په لاندې معادلې کې د Mg او O_2 تعامل لیدلای شی:



د مگنیزیم فلز له تعامل څخه په اورلویو کې استفاده کېږي:




(۶-۴) شکل: د مگنیزیم تعامل د اکسیجن سره

اکسیجن له کلسیم Ca فلز سره هم تعامل کوي او کلسیم اکساید جوړوي:


$$2\text{Ca}(s) + \text{O}_2(g) \longrightarrow 2\text{CaO}(s)$$

په همدې ډول جست په لوړه تودوخه کې له اکسیجن سره تعامل کوي او په بڼایسته رنگ سوزي او د جستواکساید جوړوي:




د غیر فلزونو ترکیب له یو بل سره


غیر فلزونه په خپل منځ کې تعامل کوي او مختلف مرکبونه جوړوي. د جوړو شوو مرکبونو د اټومونو په منځ کې اشتراکي (کوولانت) اړیکي وي، تاسي د اوبو د حیاتي مرکب له معادلې سره پوره اشنایي لری، چې دوو غیر فلزي عنصرونو اکسیجن O_2 او هایډروجن H_2 څخه جوړ شوی دی. د اوبو په مرکب کې د اکسیجن او هایډروجن په منځ کې اشتراکي اړیکه شته ده:




د نایتروجن تعامل له هایډروجن سره د امونیا NH_3 مهم مرکب جوړوي. په دې مرکب کې د نایتروجن او هایډروجن د اټومونو په منځ کې اشتراکي اړیکه شته ده.



سلفر له اکسیجن سره تعامل کوي او سلفر ډای اکساید جوړوي:



کاربن له اکسیجن سره تعامل کوي او کاربن ډای اکساید جوړوي:





د خلورم خپرکي لنډيز

- ◀ هغه عمليه چې د هغې په درشل کې يوه ماده په بله ماده بدله او ټول خواص يې تغيير وکړي، کيمياوي تعامل بلل کېږي.
- ◀ په يوه کيمياوي تعامل کې د شاملو مرکبونو او عناصرونو سمبولونو او فورمولونو مجموعي ته کيمياوي معادله ويل کېږي.
- ◀ د کتلې د پايښت د قانون سره سم، په يو کيمياوي تعامل کې د تعامل کونکو موادو مجموعي کتله د تعامل د حاصل شوو موادو له مجموعي کتلې سره برابره ده.
- ◀ کيمياوي تعاملونه مختلف ډولونه لري؛ لکه: تجزيوي، جمعي، سون او تعويضي تعاملونه.
- ◀ فلزونه له غير فلزونو سره په آساني تعامل کوي او مالگي جوړوي، جوړ شوي مرکبونه د ايوني اړيکو لرونکي دي.
- ◀ که چيرې غير فلزونه سره تعامل وکړي په پايله کې داسې مرکبونه جوړېږي چې اشتراکي اړيکي لري.

د خلورم خپرکي پوښتني

لاندې پوښتني په خپر ولولئ او خپلو کتابچوته يې نقل کړئ که سمې وي د قوس په منځ کې د (س) علامه او که ناسمې وي د (نا) علامه کېږدئ.

- ۱- د موادو خسا کيدل يو فزيکي بدلون دی. ()
- ۲- د کيمياوي تعامل په واسطه ماده نه له منځه ځي او نه يې په کتله کې زياتوالي پيدا کېږي. ()
- ۳- د کتلې د پايښت (تحفظ) د قانون پر بنسټ بايد د معادلې دواړه خواوي سره برابري وي. ()
- ۴- په يوه مرکب کې د شاملو عناصرونو د سمبولونو مجموعه د کيمياوي معادلې په نوم يادوي. ()
- ۵- د اوسپنې زنگ وهل يو کيمياوي تعامل دی. ()

- ۶- د فلزونو د سطحو رنگول له زنگ وهلو څخه مخنیوی کوي ()
 ۷- که دوه یا زیات مواد یو له بل سره تعامل وکړي اونوی مرکب تشکیل کړي، دا تعامل جمعي تعامل

دی ()

لاندي پوښتنوته خو ځوابونه ورکول شويدي، د سم ځواب توري څخه کړئ-
 تاوی کړئ.



- ۸- هغه تعامل چې د هغه په واسطه مرکبونه په خپلو لومړنیو اجزاو توپه کېږي، کوم ډول تعامل دی؟
 الف) جمعي تعامل (ب) د سون تعامل (ج) تعويضي تعامل (د) تجزيوي تعامل
 ۹- د باریم (Ba) تعامل له اکسیجن سره، د باریم چارج به څو اوسي؟
 الف) -۲ (ب) +۳ (ج) +۲ (د) +۱

لاندي پوښتنې روښانه کړئ

- ۱۰- د کتلې د پایښت قانون په لنډ ډول شرحه کړئ.
 ۱۱- کیمیاوي تعامل څه شی دی؟ روښانه یې کړئ.
 لاندي پوښتنې دوه ستونه لري د پوښتنو ستون او د ځوابونو ستون.
 د سم ځواب شمیره د ځوابونو له ستون څخه هغه قوسونو کې چې د پوښتنو په پای کې ایښودل شويدي، وليکئ:

- | | |
|-------------------------|--|
| ۱- فزيکي عمليه ده | ۱۲- د اچار جوړول څه ډول عمليه ده. () |
| ۲- د MgO مرکب جوړېږي. | ۱۳- د کومې عمليې په واسطه د معادلې دواړه خواوې سره برابريږي. () |
| ۳- کیمیاوي عمليه ده | ۱۴- فلزونه له غیر فلزونو سره څه ډول مرکبونه جوړوي () |
| ۴- MgS مرکب جوړوي | ۱۵- د مگنیزیم د سوخیدو وروسته کوم مرکب جوړېږي () |
| ۵- د توازن په واسطه | |
| ۶- د کتلې د پایښت قانون | |
| ۷- مالګې جوړوي | |
| ۸- اکسایدونه جوړوي | |

لاندي معادلې توازن کړئ:



د اکسایدونو جوړښت او د کارولو ځایونه

پې

په څلورم خپرکي کې د کیمیاوي تعاملونو په برخه کې د اکسیجن تعامل له فلزونو او غیر فلزونو سره، په ځانگړي ډول د مگنیزیم د فلز سوځول مو په آزاده هوا کې ولیدل. آیا د اکساید کلمې سره پوره بلدیاست؟ د لسم خپرکي وړاندې شوي معلومات په یاد راوړئ. اوبه نارسیدلي چونه چې زیاتره ساختماني او صنعتي چارو کې په کارول کېږي، کلسیم اکساید (CaO) دي. همدارنگه په طبیعت کې د تیرو اساسي برخه سلیکان ډای اکساید (SiO_2) جوړه کړیده. د اوسپنې زنگ چې موږ هر کله هغه لیدلی دی، د اوسپنې دوه ولانسه (FeO) او درې ولانسه (Fe_2O_3) اکسایدونه دي. اکسایدونه په عمومي ډول د عنصرونو له اکسیدیشن (Oxidation) څخه لاسته راځي.

همدارنگه د کاربن ډای اکساید (CO_2) غاز د سون موادو د سوځولو او یا د تنفس په بهیر کې تولیدیږي چې کاربن ډای اکساید دي، د سلفر ډای اکساید (SO_2) غاز چې د نفتي موادو د سون په بهیر او یا د گوگړو تیزابو د تولید په درشل کې تولیدیږي. دواړه غازونه د هوا د ککړتیا لامل گرځي او د همدې علت پر بنسټ دی چې د نړۍ په ډیرو لویو صنعتي ښارونو لکه توکیو، لندن او همدارنگه زمونږ د گاونډي هیواد ایران په پایتخت کې تیزابي باران اوریدي څرنگه چې وویل شول ټول اکسایدونه د عناصرو له اکسیدیشن څخه لاسته راځي.

اکسیدیشن څه شی دی؟ کوم عنصر د اکسیدیشن د عمليې د پېښیدو لامل گرځي؟ د اکسایدو نوم ایښودل څه ډول تر سره کېږي؟ د انسانانو په ژوند کې اکسایدونه څه اهمیت لري؟ تیزابي او القلي اکسایدونه څه شی دي؟ او یو له بل څخه څه توپیر لري؟ د دې خپرکي په لوستلو به اړونده ځوابونه پورتنیو پوښتنو ته پیدا کړئ.

اکسیجن د تحمض کوونکي مادي په توگه

د اکسیجن عنصر یوه فوق العاده مهمه حیاتي او صنعتي ماده ده چې په اووم ټولگي کې مو، زموږ په ژوند کې د مهمو عنصرونو تر عنوان لاندې ولوستل. په ښکاره ډول اکسیجن په طبیعت کې د تحمض او احتراق بنسټیزه وسیله ده. اکسیجن هم د فلزونو؛ لکه: سوډیم (Na)، کلسیم (Ca) او اوسپنې (Fe) او هم د غیر فلزونو؛ لکه: نایتروجن (N_2)، سلفر (S) او کاربن (C) سره تعامل کوي، او اکسایدونه جوړوي.

فعالیت

اکسیجن د تحمض کوونکي مادي په توگه



(۵-۱) شکل: د لرگو نیم سوخیدلي سکاره

د اړتیا وړ لوازم او مواد: د لرگي سکاره، برقي بادپکه یا لاسي بادپکه کړنلاره: لومړی د لرگو د سکرو یوه معلومه اندازه په نیمو سوخیدلو سکرو ټو تبدیلې کړئ: د نیمو سوخیدلو سکرو پکه کول خو ځله به وقفه یې ډول تر سره کړئ، خپلي لیدني ولیکئ او لاندې پوښتنو ته ځوابونه ورکړئ.

۱- هر کله چې د لرگیو د سکرو نیمې سوخیدلي سکرو ټي پکه نه شي، څه پېښه منځته راځي؟ ایا سکرو ټي شوی سکاره په خپل حال پاتي کېږي؟ او یا دا چې دوهم وار توریږي؟

۲- د سکرو ټي د کیفیت د بدلون لامل روښانه کړئ.

د اکسیجن حیاتي اهمیت

اکسیجن د ټولو ژوندیو موجوداتو د ژوندانه لپاره یوه مهمه ماده حساینږي. اکسیجن د تنفس په وخت کې بدن او د وینې بهیر ته داخلېږي او د تحمض کوونکي مادي په توگه د بدن د غذايي موادو په اکسیدیشن (Oxidation) کې ډیر زیات اهمیت لري. نباتات د خپل تنفس، ودې او نمو لپاره له دې حیاتي مادي څخه استفاده کوي. بحري حیوانات هم د تنفس اود ژوند د دوام لپاره په اوبو کې له منحل اکسیجن څخه گټه اخلي. دغه ژوند بخښونکي ماده د ځمکې د اتموسفیر $\frac{1}{5}$ برخه تشکیلوي.


اکسیدیشن (Oxidation)

د اکسیجن یو ځای کیدلو له امله فلزي او یا غیر فلزي عنصرونه اکسایدونه جوړېږي. د اکساید جوړیدنه اکسیدیشن بلل کېږي، یا په بل عبارت د اکسیجن د عنصر نصبول په یوه ماده باندې د اکسیدیشن په نوم یادېږي. د عنصرونو اکسیدیشن د اکسیجن په واسطه تل اکسایدونه لاسته راځي، بیلگې یې H_2O , SO_2 , K_2O , CaO او نور دي.

د فلزونو اکسیدیشن

د اکسیجن په واسطه د فلزونو له اکسیدیشن څخه، د فلزونو اکسایدونه لاس ته راځي؛ بیلگی یې Fe_2O_3 ، Al_2O_3 ، MgO ، Na_2O ، CaO او نور دی.

څنگه مو چې ولیدل، د اکسیجن عنصر په ټولو کې د تحمض کوونکې مادې په څیر عمل کړی او د هغوي په ترکیب کې شامل دی؛ د بیلگی په توګه: مونر کولای شو چې د کلسیم (Ca) یا مګنیزیم (Mg) فلز په ازاده هوا کې وسوځوو او د تعامل څرنګوالی یې له اکسیجن سره د نیردې څخه وګورو.



کلسیم اکساید \longrightarrow اکسیجن + کلسیم



فعالیت



(۲-۵) شکل: د سډیم څلا او څلا لرونکي ګرول شوي سطحه

د سډیم (Na) اکسیدیشن

د اړتیا وړ لوازم او مواد: د سډیم (Na) د فلز یوه ټوټه،

پنس، د ساعت بڼیښه، دستکش، چاقو

ګڼلاره: د سډیم د فلز ټوټه په پنس باندې ونیسئ او هغه د چاقو

په واسطه وګرځئ او د ساعتی بڼیښي کې یې کېږدئ، له (۵) دقیقو

څخه تر (۱۰) دقیقو پورې د سډیم د فلز صیقلی ګرول شوي


سطحه بیا وګورئ، راوړل شوي بدلونونو ته په څیر سره وګورئ،

خپلې لیدني ولیکئ او لاندې پوښتنو ته ځواب ورکړئ:


۱- کوم بدلون د سډیم د ګرول شوي سطحې په څلا کې د وخت په تیریدو سره لیدلای شئ؟

۲- د تعامل معادله یې ولیکئ.

د فلزونو د اکسایدونو او اوبو له تعامل څخه په ځانګړې توګه د لومړي (IA) او دویم (IIA) اصلي ګروپونو د فلزونو اکسایدونه په عمومي ډول القلي جوړوي:



سډیم هایډروکساید



مګنیزیم هایډروکساید

د غیر فلزونو اکسیدیشن

د غیر فلزونو اکسیدیشن د عمليې په پایله کې د غیر فلزونو اکسایدونه جوړېږي. چې بیلگی یې N_2O_5 , CO_2 , SO_2 , SO_3 , N_2O_3 , NO_2 او نور دی.



فعالیت

د سلفر اکسیدیشن





(۳-۵) شکل: د سلفر سوخیدل د سوخیدو په قاشوغه کې

د اړتیا وړ لوازم او مواد: د سلفر (S) پودر، د بنسن چراغ او یا هر مناسب بل چراغ، عادي قاشوغه، د سوخیدو قاشوغه، عینکې او بنسن کړنلاره: یوه لږه اندازه سلفر د سوخیدو په قاشوغه کې واچوئ او د بنسن چراغ وړانگو باندې یې کېږدئ عملیه په آزاده هوا کې تر سره کړئ. د سلفر د سوخیدو د بهیر په وخت کې د تنفس او همدارنگه د وتلي گاز له نیغ بوی څخه ځان وساتئ، خپله لیدنه ولیکئ او لاندې پوښتنوته ځواب ورکړئ:

- ۱- آیا سلفر وروسته له سوخیدو څخه د سوخولو په قاشوغه کې لیدل کېږي؟ که نه لیدل کېږي نو ولې؟
- ۲- آیا د آزمایشت په وخت کې بوی هم حس کوئ؟
- ۳- آیا د بنسن چراغ د وړانگو رنگ د سلفر د سوخیدو په وخت کې بدلون مومي؟
- ۴- خپلې لیدنې یادداشت کړئ.

ټول د غیر فلزونو اکسایدونه تیزابي اکسایدونه دي چې د هغو تعامل له اوبو سره د اړوند تیزاب جوړوي؛ بیلگی په توګه:



د اکسایدونو نوم ایښودل

د فلزونو او غیر فلزونو د اکسایدونو په نوم ایښودلو کې په عمومي ډول له دوه طریقو، معمولي او ایوپاک (IUPAC) څخه استفاده کېږي.

د فلزونو د اکسایدونو نوم ایښودل په معمولي طریقه

په دې طریقه کې لومړی د فلز نوم او ورپسې د اکساید کلمه لیکل کېږي؛ لکه:



*(International Union of Pure and Applied Chemistry)

که چیرې یو فلز مختلف ولانسونه په مختلفو اکسایدونو کې ولري، په هغه کې چې فلز په ټیټ ولانس عمل کړی وي د OUS وروستاړی د فلز له نوم سره یو ځای کېږي او په هغه اکساید کې چې فلز په لوړ ولانس عمل کړی وي، د IC وروستاړی له فلز د نوم سره یو ځای کېږي:



د فلزي اکسایدونو نوم ایښودل د ایوپاک IUPAC په طریقه

په دې طریقه کې په معمولي ډول د فلز د ولانس لیکل په رومي رقمونو د کوچنیو قوسونو په منځ کې په دې ډول چې د فلز له نوم سره یو ځای ولیکل شي، تر سره کېږي. (که چیرې فلز متحول ولانس ولري)



د غیر فلزي اکسایدونو نوم ایښودل

د غیر فلزونو د اکسایدونو د نوم ایښودلو طریقه داسې ده چې لومړی د غیر فلز نوم او ورپسې د اکساید Oxide کلمه ذکر کېږي همدارنگه یو غیر فلز په مختلفو ولانسو مختلف اکسایدونه جوړوي، له دې کبله په هغو اکسایدونو کې چې د اکسیجن یو اتوم شامل وي د مونو (Mono) رقم او که دوه اتومه شامل وي د ډای (Di) رقم او که درې اتومه شامل وي د تری (Tri) او په همدې ترتیب تترا (Tetra) او پنتا (Pent) رقمونه له اکساید (Oxide) سره په مختاړي بڼه یو ځای کېږي:



کاربن د CO په مرکب کې د ۲ په ولانس او CO₂ په مرکب د ۴ ولانسه عمل کوي د ایوپیک په طریقه د غیر فلزي اکسایدونو نوم ایښودونه د فلزي اکسایدونو د نوم ایښودونو سره یو شان ده، آیا ویلای شئ چې سلفرد SO₃ په مرکب کې په خپل کوم ولانسه عمل کړیدی؟




د اکسایدونو نوم ایښودل

کړنلاره: شاگردان دې په درې ډلو وویشل شي او په لاندې ډول دې، عمل وکړي.
لومړۍ ډله: لږ تر لږه د څلور مختلفو فلزونو اکسایدونه دې پیدا کړي چې په هغو کې هر فلز مختلف ولانسونه ولري.
دویمه ډله: د هغوي نومونه او فورمولونه دې په معمولي او د ایوپاک (IUPAC) په طریقو ولیکي.
دریمه ډله: لږ تر لږه د څلورو مختلفو غیر فلزونو اکسایدونه دي، په مختلفو ولانسونو سره پیدا کړي او د هغو اړوند کیمیاوي فورمولونه او نومونه دې ولیکي.

د سون موادو سوځول

د سون موادو لکه: لرگي، ډبرو سکاره، نفتي مواد او طبیعي غازونه د هوا د اکسیجن په شتون کې سوځي. طبیعي ده، کله چې اکسیجن له یوې مادې سره تعامل کوي، هغه ماده تحمض کېږي. د موادو سوځیدل د اکسیجن په واسطه چټک تحمض یا چټک اکسیدیشن بلل کېږي او اکسیجن د موادو په سوځولو کې د تحمض کوونکې مادې په توګه برخه اخلي. د سوځیدلو او اکسیدیشن په منځ کې بنسټیز توپیر دا دی چې د سوځولو د عملیې په بهیر کې تل تودوخه او رڼا ازادېږي، په داسې حال کې چې د عادي اکسیدیشن په بهیر کې رڼا نه راوځي، په لاندې کیمیاوي معادله کې د سون د موادو سوځول د اکسیجن په واسطه ښودل کېږي.



تودوخه + کاربن ډای اکساید + داوبو براس \longrightarrow اکسیجن + ایتان

د سون د ټولو موادو له سوځولو څخه یوه اندازه ګټوره انرژي د تودوخې په بڼه ازادېږي چې لاسته راغلي انرژي څخه د صنعت په مختلفو برخو؛ لکه: د فلزونو ویلي کول او په لاس راوړل، د سمنتو، بنیټو او کاشي ګانو تولید، د غذایی موادو پخول او همدارنګه د کورونو په ګرمولو کې لازمه استفاده کېږي. د سون موادو د سوځولو د حاصلو څخه یو هم د کاربن ډای اکساید ګاز لاس ته راځي چې بی بویه، بی خونده او بی رنګه ګاز دی؛ خو تاسې په عادي ډول تور لوګی د سون موادو د سوځولو په وخت کې ګورئ. دا تور رنګه لوګی د کاربن د ذراتو ناسوځیدلي یا د سون مادې د نیمګړي سوځیدلو په پایله کې جوړېږي. د کاربن ډای اکساید تولید شوي ګاز او نور حاصل شوي ګازونه د سوځولو په بهیر کې هوا ته پورته کېږي د تور رنګه غلیظ دود پورته کیدل د صنعتي فابریکو د لوګي ایستلو نلونو چې له ډبرو سکرو او یا نفتو څخه د سون مادې په توګه په هغوی کې تری استفاده کېږي، لیدلې شی.



شکل: د یوې فابریکې د لوګي وتلو د لوګي ډک نلونه (۵-۴)

د فلزونو خوړل کیدل (د فلزونو زنگ وهل)

د اکسایدې قشر جوړښت د فلزونو پر سطحې باندې د فلزونو د زنگ په نوم یادېږي او دغه قشر د محافظوي قشر په حیث د اکسیجن له وروستي نفوذ څخه د ځینو فلزونو منځنی برخوته مخنیوی کوي او په ځینو حالاتو او د فلزونو د نوعیت په پام کې نیولو سره؛ لکه: اوسپنه، دا قشر خلا لرونکی وي او له فلز څخه د پامو په څیر جلا کېږي چې په دې ډول د فلز لاندیني برخې هم اکسیدې کېږي، د دې عملیې د دوام په پایله کې د وخت په تیریدو سره فلز خوړل او له منځه ځي.



شکل: ۵-۵) اوسپنه زنگ وهي او خوړل کېږي.

فعالیت



د اوسپنې فلز د زنگ خوړلو مطالعه

د اړتیا وړ لوازم او مواد: ۳ دانې د اوسپنې پاک او صیقل شوی میخونه، ۳ دانې ازمینستي نلونه، مقطرې اوبه، پنس، غوړې، د خوړلو مالګه او ریګ مال.

کړنلاره: په یوه ازمینستي نل کې جوش شوي مقطرې اوبه چې اکسیجن و نه لري واچوئ او د هغه په منځ کې یو میخ چې په ریګ مال پاک او صیقل شوي وي، کېږدئ او وروسته غوړې ورزیات کړئ؛ ترڅو یو نازک پوښ جوړ او د اکسیجن د وروستي ننوتلو څخه مخنیوی وکړي، په بل تست تیوب کې د مالګې اوبه چې د خوړو د مالګې په زیاتولو (له هري منحلې مالګې څخه استفاده کولای شي) زیاتره تریو او مالګین کړي وي، واچوئ بیا هم یو بل میخ له صیقل شوو میخونو څخه په دې ازمینستي نل کې داخل کړئ او په درېم تست تیوب کې مقطرې اوبه واچوئ، په هغه ازمینستي نل کې درېم صیقل شوي میخ داخل کړي، باید پام وکړئ چې دویم او درېم ازمینستي نلونو د لومړي ازمینستي نل په شان جوش نه وي او د غوړیو پوښ هم ونه لري، له یوې اونی وروسته درې واړه میخونه د ازمینستي نلونو څخه د باندې راوباسئ او یو له بل سره یې پرتله کړئ، خپلې لیدنې ولیکئ او لاندې پوښتنوته ځوابونه وواپئ.

۱- د لیدل شوو تغییراتو لامل ولیکئ.

۲- د فلزونو د زنگ خوړلو د مخنیوي لپاره څه ډول لارې چارې ترسره کړو.


ځینې فلزونه د هغوی د طبیعت او خواصو پر بنسټ؛ لکه: المونیم (Al)، جست (Zn)، مس (Cu) او نور په سختي زنگ وهي؛ خو څو نور لږ فلزونه چې د (نجیبه فلزونو) په نوم یادېږي اود کیمیاوي

فعالیت له کبله غیر فعال دي؛ لکه: سره زر (Au)، پلاتین (Pt) او سپین زر (Ag) په عملي توگه زنگ نه وهي؛ یعنې په عادي اقلیمی شرایطو کې اکساید نه شي جوړولی.

د اکسایدونو د استعمال ځایونه

فلزي او غیر فلزي اکسایدونه د صنعت په مختلفو برخو او د بشري نړۍ په تولیدي فعالیتونو کې کارول کېږي.

د Na_2O , MgO , Al_2O_3 , Fe_2O_3 , SiO_2 , CaO او د ځینو فلزونو رنگه اکسایدونه د سمنټو، بنیښو، کاشي په صنعت او د خالصو فلزونو په تولید یا متالورجی، دواو او نورو کې کارول کېږي. د فلزونو د اکسایدونو له ډلې څخه چونه (CaO) چې په عادي ډول اوبه نارسیدلي چونه ورته ویل کېږي، یوازینی فلزي اکساید دی چې په صنعت او ساختماني چارو کې زیات استعمالیږي. د چونې تیرې د لوړې تودوخې په واسطه په اوبه نارسیدلي چونې او د کاربن ډای اکساید په غاز د لاندې معادلي سره سم تجزیه کیږي.



د غیر فلزونو له اکسایدونو؛ لکه: CO_2 , NO_2 , SO_3 , SO_2 ، او نورو څخه د غیر عضوي تیزابونو په جوړولو کې کار اخیستل کیږي؛ لکه: سلفورس اسید (H_2SO_3)، سلفوریک اسید (H_2SO_4) او نایتریک اسید (HNO_3). غاز لرونکي شربتونه چې د CO_2 غاز شتون لري.

(۵-۷) شکل: غاز لرونکي شربتونه چې له کاربن ډای اکساید څخه ډک دي



د پنځم څپر کې لنډيز

- ◀ اکسايډونه هغه مرکبونه دي چې د اکسيجن او نورو عناصرو د تعامل په پايله کې لاس ته راځي.
- ◀ اکسايډونه په دوه گروپو فلزي او غير فلزي اکسايډونو ویشل شويدي.
- ◀ د اکسيجن نېنېلول پر يوې مادې باندې د اکسيډيشن په نوم يادېږي، که څه هم دا ماده عنصر وي او يا مرکب.
- ◀ اکسيجن د تعامل په جريان کې له هر عنصر څخه (پرتې د فلورين) الکترون اخلي، له همدې کبله له يو عنصر څخه د الکترون اخيستل اکسيډيشن نومېږي.
- ◀ د سون موادو د سوځيدلو په پايله کې د غير فلزونو اکسايډونه او په زياته اندازه انرژي د رڼا او تودوخې په څير توليدېږي.
- ◀ د فلزونو زنگ وهل د خوړلو او ياد فلزونو د پرله پسې خرابيدو لامل گرځي.

د پنځم څپر کې پوښتني

هرې پوښتني ته څلور ځوابونه ورکړ شويدي چې د هغو له ډلې څخه يوازې يوې سم دی، تاسې سم ځواب په خپلو کتابچو کې غوره کړئ.

۱- اکسيډيشن عبارت دي له:

- (الف) د اکسيجن نصب په يوې مادې باندې
 - (ب) د الکترون اخيستل د يوې مادې په واسطه
 - (ج) د هايډروجن نصب په يو عنصر باندې
 - (د) له يوې مادې څخه د اکسيجن ايستل
- ۲ - د چوني تيره يو له لاندې فورمولو لرونکي ده.

(الف) CaO (ب) $Ca(OH)_2$ (ج) $CaCO_3$ (د) $CaSO_4$

- ۳- کوم يو له لاندې فلزونو څخه په ازاده او مرطوبه هوا کې د زنگ په واسطه ډير خرابېږي.
- (الف) مس (ب) کوبالت (ج) سپين زر (د) اوسپنه

۴- په طبیعت کې ډیر قوي الکترون اخیستونکی عنصر دی.

الف) O_2 (ب) Cl_2 (ج) F_2 (د) Au

۵- په هوا کې د اکسیجن اندازه د حجم په بنسټ مساوي دی:

الف) $\frac{1}{5}$ برخه د هوا (ب) $\frac{1}{4}$ برخه د هوا (ج) د هوا ۸۰٪ (د) د هوا ۵۰٪

تش ځایونه په مناسبو کلمو ډک کړئ.

۶- د اکسیجن د ترکیب له امله د فلزونو او غیر فلزونو سره () حاصلیږي.

۷- د اکسیجن تعامل له یو عنصر سره () تشکیلیږي.

۸- د اکسیجن تعامل له هایډروجن سره د ژوندانه یوه مهمه ماده () تولیدیږي.

۹- د چوني د تیرې کیمیاوي فورمول () دی او د تودوخې په واسطه یې له تجزیې څخه

() او () مرکبونه لاسته راځي.

۱۰- اکسایدونه د () او () په طریقو سره نوم ایښودل کېږي.

په بني خوا کې پوښتنې او په کینه خوا کې ځوابونه وړاندې شويدي، د ځوابونو

شمیره د پوښتنو مخامخ قوسونو کې ولیکئ.

۱۱- C_2H_6 گاز د سوځیدو محصول دي () ۱- د غیر فلز اکساید دي.

۱۲- اکسیدیشن ویل کېږي () ۲- BaO

۱۳- Cl_2O_7 () ۳- Magnetite (Fe_3O_4)

۱۴- مقناطیسي خاصیت لري () ۴- H_2O ، CO_2 تودوخه او رڼا

۱۵- د باریم اکساید کیمیاوي فورمول دي () ۵- په عمومي ډول د الکترون بایلل

لاندې پوښتنو ته مناسب ځوابونه ورکړئ.

۱۶- تکمیل او توازن شوې معادلې د سکرو د سوځیدلو (کاربن)، سلفر، مگنیزیم او فاسفورس د

تعاملونو ولیکئ.

۱۷- د کاربن او اکسیجن له تعامل څخه کوم اکسایدونه جوړیږي؟

۱۸- کومو مرکبونو ته اکساید ویل کېږي؟

۱۹- د Fe_2O_3 ، PbO او SrO مرکبونو نومونه ولیکئ.

۲۰- H_2S د مرکب له سوځیدو څخه کوم مرکبونه حاصلیږي؟ کیمیاوي معادلې یې ولیکئ.

۲۱- اکسیدیشن Oxidation تعریف کړئ.

مهم صنعتي مرکبونه

تر اوسه مو ډیر مهم کیمیاوي مسایل؛ لکه: د اټوم جوړښت، د عناصرو دوره یي جدول، کیمیاوي تعاملونه او اړیکي لوستي دي. اوس هغه تغییرات چې ستاسې په اطرافو کې پېښیږي په اړوندې علمي نظر لری. په دي خپرکي کې یو پیل وړاندي ږدو، د مهمو صنعتي مرکبونو؛ لکه: کیمیاوي سری او کلورین لرونکي مرکبونه او د هغوي د استعمال ځایونو سره اشنا کېږو؛ سریره پر مهمو مرکبونو به کلورین هم ولولئ. د نننۍ نړۍ بد لرونونه د مهمو صنعتي مرکبونو له گټې اخیستنې پرته نه شي تصور کیدای.

زمونږ د هېواد د مزار شریف په ښار کې د کیمیاوي سرې د تولید فابریکه شته چې زمونږ هېواد د بزگرانو د اړتیا یوه برخه دیوریا (کیمیاوي سرې) له درکه پوره کوي.

سره څه شی ده؟

پوهیږئ چې نباتات د انسانانو او حیواناتو د خوراک بنسټیزه سرچینه ده. نباتات د خپل ودې او نمو لپاره د انسانانو او حیواناتو غونډې غذا ته اړتیا لري: نباتات د خپلې غذا یوه بنسټیزه برخه له ځمکې څخه اخلي، د دې لپاره چې نباتات خپله وده په عادي ډول سرته ورسوي، لازمه ده چې په کال کې د نباتاتو دارتیا وړ یوه اندازه ضروري مواد په ځمکه کې ورزیات کړو، چې د سرې په نوم یې یادوي. سرې کیدای شي چې طبیعي او یا مصنوعي وي، په دې ځای کې لازمه ده چې د نباتاتو د ضروري عناصرو سره آشنا شی.



(۶-۱) شکل: د کیمیاوي سررو
مختلف ډولونه

د نباتاتو د اړتیاوو عناصرونه

نباتات د خپلې ودې او نمو لپاره زیاتو عناصرونو ته ضرورت لري چې له هغې ډلې څخه درې عنصره نایتروجن، فاسفورس او پوتاشیم د نباتاتو په وده او نمو کې ډیره مهمه ونډه لري چې لاندې مطالعه کېږي.

عنصر	د نباتاتو په وده او نمو کې د هغوی اغیزې
نایتروجن	نایتروجن د کلوروفیل، امینو اسیدونو او پروتینونو په ترکیب کې شامل دی او د نباتاتو د تنو او پانېو په ودې او نمو کې زیاته برخه لري
پوتاشیم	پوتاشیم د نباتاتو په وده او نمو کې، همدارنگه د نشایستی، قندونو، پنبې او کتان د رشتو په زیاتوالي کې برخه لري، د نباتي ناروغیو مخنیوی او د نایتروجن د زیاتوالي منفي اغیزې راتیږي.
فاسفورس	فاسفورس د نباتاتو د میوو او دانو د ودې، نمو او د جوړښت په عملیو کې چټکتیا راولي.

نباتات د خپلې طبیعي ودې او نمو لپاره مختلفو منرالونو او عنصرونو ته اړتیا لري. د ۶۰ عنصرونو په شاوخوا کې د مرکبونو په بڼه په نباتاتو کې شتون لري. په نباتاتو کې ټول شامل عنصرونه د ځمکې په پورتنی حاصل ورکونکي قشر او د نباتاتو په شاوخوا اتموسفیر کې شتون لري چې د نباتاتو په واسطه اخیستل کېږي. دکاربن، هایډروجن، اکسیجن، نایتروجن، پوتاشیم، فاسفورس، مگنیزیم، سلفر، کلسیم او اوسپنې عنصرونه د نباتاتو په ژوند کې بنسټیزه ونډه لري. پورتنی یاد شوو عنصرونو له ۹۹٪ څخه زیات د نباتاتو کتله جوړه کړې ده، له دې ډلې څخه درې عنصره کاربن، هایډروجن او اکسیجن د نباتاتو په حجروي نسجونو کې شامل دي. باید وویل شي چې نور عنصرونه سره له دې چې په ډېره لږه اندازه په نباتاتو کې شتون لري؛ خو د نباتاتو په وده او نمو کې زیات اهمیت لري.

نباتات څنګه خپل خواړه (غذا) په لاس راوړي؟

نباتات دکاربن زیات مقدار دکاربن ډای اکساید په شکل د فوتوسنتیز د عملیې په واسطه له هوا څخه جذبېږي، ډېر کم مقدار کاربن له خاورې څخه د نباتاتو د رېښو په واسطه جذبېږي. هایډروجن او اکسیجن په بنسټیز ډول د اوبو په ترکیب کې د رېښو په واسطه او نور عنصرونه د منرالونو او د منحلو مالګو د جذب له لارې یا د ضعیفو تیزابونو د جذب له لارې نباتاتو ته انتقالېږي، په معمولي توګه منرالي مالګې چې دنایتروجن، پوتاشیم او فاسفورس لرونکي دي، څنګه چې د نباتاتو له خوا په چټکې په مصرف رسېږي او اندازه یې په خاوره کې کمیږي باید د سرو په بڼه ځمکې ته ورزیاتي شي.




(۶-۲) شکل: د ضیایي ترکیب
عملیه د نباتاتو په پانوکې.

کیمیاوي سرې

انسانانو له ډیرې پخوا زمانې راهیسې یو شمیر طبیعي مالګې د کرلو او کرنې د ضرورت د پوره کولو لپاره د استفادې لاندې نیولې. د بشري ټولنو پر مخ تګ د دې لامل شو چې د غیر عضوي مالګو څخه د خپل اړتیا وړ سرې د نباتاتو لپاره ترکیب کړي. غیر عضوي ترکیبي سرې چې د معدني سرو په نوم هم یادېږي، د مالګو له ډلو څخه حسابېږي. دا سرې د طبیعي منرالونو او هم دا رنگه د هوا له نایتروجن څخه په لاس راوړل کېږي.

(۶-۳) شکل: په ابتدایي ډول د سرې
شیندلو عملیه زراعتي ځمکې ته





(۶-۴) شکل: زراعتي
 ځمکنوټه د سرې شیندل د
 تراکتور په وسیله

سرې هغه مواد دي چې د زراعتي محصولاتو د څرنګوالي (کیفیت) او څومره والي (کمیت) د لوړولو لپاره په خاوره کې ور زیاتېږي. د محصولاتو له اخیستو څخه وروسته که هر کال په خاوره کې کیمیاوي سرې ور زیاتې نه شي، د محصولاتو اخیستل به پرله پسې ډول کمېږي، په پای کې ځمکه د حاصل ورکولو څخه پاتې کېږي.

لکه څنګه چې وویل شول: نباتات د خپلو غذايي موادو بنسټیزه برخه له ځمکې څخه اخلي همدا رنگه هر کال دوامداره کرل (د یو ډول نبات کرل) ددې لامل ګرځي تر څو د ځمکې د ضرورت وړ مواد د نباتاتو په واسطه په مصرف ورسېږي او ځمکه د نباتاتو د کرلو لپاره په راتلونکو کلونو کې د اړتیا وړ مواد نه شي برابرولای؛ په همدې ډول حاصلات د کمې او کیفي له کبله ټیټېږي. د ځمکې د قوي کولو لپاره موږ اړ یو چې هغه مواد (ضروري عنصرونه) چې د کالونو په اوږدو کې د نباتاتو په واسطه په مصرف رسیدلي دي، بیرته ځمکې ته ور زیات کړو، تر څو چې د کرل شوو نباتاتو لپاره د اړتیا وړ مواد برابر شي. باید د اړتیا وړ عنصرونه د مرکبونو په بڼه ځمکې ته ورکول شي چې نباتات هغه د محلول په ډول له ځمکې څخه واخیستلی شي. د سرو استعمال د نباتاتو مقاومت د مرضونو د اوبو کموالي او د تودوخې درجې ټیټوالي او نورو په مقابل کې پورته وړي.

د سرو ډولونه

سری په دوه ډوله ویشل شوي دي:

- ۱- عضوي سرې (Organic Fertilizers)
- ۲- غیر عضوي سرې (Inorganic Fertilizers)

۱ - **عضوي سرې**: په دې سرو کې حیواني فاضله مواد، د غذايي موادو د صنایعو پاتې شوني، نارسیدلي سکاره په خاورو کې د نباتاتو ښخې شوې پانې او تنې، شاملې دي. همدارنگه د یوریا سره چې په صنعت کې تولیدیږي له مهمو عضوي سرو څخه ده.



(۶-۵) شکل: د حیواني سرې ډولونه او د استعمال ځایونه یې.

۲ - **غیر عضوي (منرالي) سرې**: د دې سرو ځینې ډولونه په طبیعت کې په طبیعي شکل شته دي، لکه: د کلسیم فوسفیتونه، گچ، د چیلې شوره او نور. د غیر عضوي سرو ډیره اندازه؛ لکه: امونیا، کلسیم هایډروجن فوسفیت او نور د ټولې نړۍ په فابریکو کې په ډیر لور او ښه کچه تولیدیږي.

د غیر عضوي کیمیاوي سرو ډولونه

په غیر عضوي سرو کې فوسفیتونه، پوتاشیم مالګې، سلفیتونه، نایتریتونه، امونیم فوسفیتونه او نور شامل دي. ځینې مالګې او نور محصولات چې د نباتاتو د اړتیا وړ عنصر ونو لرونکي دي،

د غیر عضوي سرو په توگه استعمالیږي، ځکه په هغو کې شامل عنصرونه د نباتاتو د ودې او نمو لپاره په مصرف رسیږي. د سرو عمده او مروج ډولونه لاندې پیژندل کېږي.

فاسفورس لرونکي سرې

د فاسفورس عنصر د نباتاتو د ودې او نمو بنسټیز محرک دی او د نباتاتو د میو او دانو د جوړیدو عملیې ته چټکتیا ورکوي؛ د نباتاتو د بڼې ودې او نمو او په وخت حاصلاتو لاسته راوړلو لپاره لازمه ده چې هر کال د اړتیا وړ فاسفورس د فاسفورس لرونکو سرو له لارې ځمکې ته ورزیات کړو. ډیری مروجي فاسفورس لرونکي سرې چې په کرنه کې له هغې څخه ډیره گټه اخیستل کېږي، له امونیم مونو هایدروجن فاسفیت $[(NH_4)_2HPO_4]$ او تراي امونیم فاسفیت $[(NH_4)_3PO_4]$ څخه عبارت دي. د پورتنیو سرو څخه سر بیره دوه گونې سوپر فاسفیتونه یا مضاعف (د څو سرو مخلوط) سرې د استعمال ډیر ځایونه لري.

پوتاشیم لرونکي سرې

د پوتاشیم عنصر د نشایستی، قنډي موادو، د کتان او پنبې د رشتو د زیاتوالي لپاره ضروري دی او د مرضونو د پیدا کیدو مخنیوی هم کوي د نایتروجن د زیاتي اندازې منفي اغیزې کموي، پوتاشیمي سرې له منرالونو څخه چې د پوتاشیمي مالگو لرونکي دي، په لاس راوړي چې د هغې ډلې څخه سیلو نایت $[KCl \cdot NaCl]$ او کرنالایت $[KCl \cdot MgCl_2 \cdot 6H_2O]$ د پوتاشیمي سرو د جوړولو لپاره د استعمال زیات ځایونه لري. پوډر شوي سیلونایت په مستقیم ډول ځمکې ته د سرې په توگه ورکول کېږي.

نایتروجن لرونکي سرې

نایتروجن یو عنصر دی چې د نبات د پانې او تنې په وده او پراختیا، همدارنگه د پروتیني موادو د جوړولو لپاره په نباتاتو او حیواناتو د ضرورت لپاره په مصرف رسیږي. د خاورې بلای کول د دې عنصر له پلوه، یوریا $CO(NH_2)_2$ ، امونیا او نورې سرې ځمکې ته ورزیاتېږي.

اوبه نه لرونکي امونيا (NH_3): دا سره ۳۸٪ نایتروجن لري او د زیات فشار په وسیله د اوسپني په کپسول کې ساتل کېږي. دا سره په مستقیم ډول ځمکې ته ورکول کېږي.



(۶-۶) شکل: د امونیا شیندل کرنیزو ځمکو ته

فعالیت



د امونیم نایتريت مالیکولي کتله (۸۰) او د یوریا مالیکولي کتله (۶۰) ده. معلوم کړئ چې د نایتروجن مقدار په سلنه کې په کومه یوه سره کې زیاته ده؟

په امونیم نایتريت (NH_4NO_3) یا په یوریا $\text{CO}(\text{NH}_2)_2$ کې.


د یوریا سره $\text{CO}(\text{NH}_2)_2$

یوریا یو عضوي مرکب دی چې کرسټلونه یې سپین رنگ لري. د حیواناتو په تشو متیازو کې په زیاته اندازه شتون لري، د ایشیدو (جوش) نقطه یې 132°C ده، او په 100g اوبو د حرارت په 25°C کې د یوریا 119g حل کېږي، زموږ په هېواد کې د سپینې سرې په نوم شهرت لري چې د مهمو او بنسټیزو سرو له ډلې څخه شمیرل کېږي. یوریا د کیمیاوي سرې په توګه د لاندې خصوصیاتو له امله د استعمال زیات ځایونه لري: په خاوره کې په اساني سره په امونیا بدلېږي، چاودیدونکي خاصیت نه لري، اور نه اخلي او د اوسیدو چاپیریال ته تاوان نه رسوي. د جامد او محلول په شکل کیدای شي چې کرنیزو ځمکو ته ورکړل شي.




(۶-۷) شکل: یوریا نایتروجن لرونکي ډیره مهمه سره

په صنعت کې یوریا د امونیا (NH_3) او کاربن ډای اکساید (CO_2) له ترکیب څخه په لوړ فشار کې په دوه پراوونو کې په لاس راوړي. په لومړي پړاو کې امونیم کاربامیت (Ammonium Carbamate) جوړېږي.



دا تعامل اکزوترمیك (Exothermic) دي. اکزوترمیك هغه تعامل دی چې د تعامل په پایله کې تودوخه تولیدېږي. د دې په خلاف اندوترمیك تعامل هغه تعامل دی چې تودوخې ته اړتیا لري. په دویم پړاو کې امونیم کاربامیت ته تودوخه ورکوي چې په پایله کې له یوریا سره او اوبه جوړېږي:




څرنگه چې له یوریا سره په خپل ترکیب (جوړښت) کې د نایتروجن زیاته اندازه لري؛ نو د نباتاتو د پانې او تنو په ودې او نمو کې زیات کومک کوي. له یوریا سره د مخلوط په ډول او یا په خالص ډول کرنیزو ځمکو ته ورکول کېږي. د مزارشريف د سړې او برېښنا فابریکه په یوه کال کې له ۳۵ څخه تر ۳۶ زرو ټنو پورې یوریا او له ۲۶ څخه تر ۲۸ زرو ټنو پورې د امونیا گاز تولیدوي.


د کلورین مرکبونه (Cl_2)

څنگه چې پوهېږئ، د کلورین عنصر د عنصرونو د دوره یي جدول په اوم گروپ (هلوچنو) کې ځای لري. د غیر فلزونو له ډلې څخه فعال او مهم عنصر دي. د کلورین غاز شین زیر ته مايل رنگ لري او اور نه اخلي. د کلورین گاز ۲,۵ مرتبي د هوا څخه دروند او زهري گاز دی. کلورین په طبیعت کې د مختلفو مرکبونو په بڼه پیدا کېږي چې ډیر مهم مرکبونه یې د خوړو مالګه (NaCl)، پوتاشیم کلوراید (KCl) او اوبه لرونکي مگنیزیم کلوراید ($\text{MgCl}_2 \cdot 6\text{H}_2\text{O}$) دي. دا عنصر د ډیرو صنعتي مرکباتو په ترکیب کې شامل دي، د ځانګړو خواصو له امله د استعمال ډیر ځایونه لري، له کلوریت څخه د څښلو اوبو، د لامبلو ډنډونو د سابو او ترکاری د تعقیم کولو لپاره ګټه اخلي. د کلورین د مرکبونو څخه د پلاستیک جوړولو په صنعت کې زیاته استفاده کېږي.

کلورین د خوړو مالګې (NaCl) د محلول د برېښايي تجزيې څخه په لاس راوړي:




(۸-۶) شکل دکلورين استحصال د سوډيم کلورايد څخه



د کلورين مهم مرکبونه سوډيم هايپوکلورايټ NaClO ، پوتاشيم هايپوکلورايټ KClO او کلسيم هايپوکلورايټ $\text{Ca}(\text{ClO})_2$ دي.

سوډيم هايپوکلورايټ: د سوډيم هايپوکلورايټ مرکب هم د کلورين له مرکباتو څخه دي چې فورمول يې NaClO دی. دا مرکب هم انټي سپټيک (عفوني ضد) دی. د څاه گانو او ذخيږه شوو اوبو دکلورينيشن (د کلورينو زياتول د مکروبونو له منځه وړلو) لپاره کارول کېږي. څرنگه چې سوډيم هايپوکلورايټ د رنگ وړلو خاصيت لري؛ نو ځکه يې د داغونو پاکولو او دکاليو سپينولو لپاره استعمالوي او ۱٪ محلول يې دکاليو د مينځلو او د غابنونو د مينځلو او عفوني ضد بوی د مينځه وړلو لپاره استعمالېږي. دا مرکب د سوډيم هايډروکسايډ او کلورين له تعامل څخه په لاس را وړي:



(۹-۶) شکل: د NaClO په واسطه د لامبا ډنلونو د اوبو تعقيم



د شپږم خپرکي لنډيز

- ◀ د نايټروجن عنصر د کلوروفيل، امينو اسيدونو او پروټينو په جوړښت کې شامل دی د نباتاتو د پانواو تنو په وده کې مهمه ونډه اخلي.
- ◀ پوتاشيم د نباتاتو د ودې او د نشايستې، پنبې او کتان د تارونو د زياتوالي لپاره ضروري دی.
- ◀ فاسفورس د ودې په تحريک د ميوې او دانې د جوړښت په ښه والي کې کومک کوي.
- ◀ سرې په عمومي ډول په دوو بنسټيز گروپونو عضوي او غير عضوي سرو ويشل شويدي.
- ◀ ۶۰ عنصرونه د مرکبونو په بڼه د نباتاتو په ترکيب کې شتون لري.
- ◀ نورې سرې د حيواني فاضله موادو د غذايي موادو د صنايعو پاتي شوني، نارسيديلي سکاره، د نباتاتو پانې او تنې د خاورو لاندې ښخې شوي او نورو څخه جوړ شوي دي.
- ◀ کيمياوي سرې هغه مادې دي چې د کرنيزو حاصلاتو د کميت او کيفيت د لوړولو لپاره خاورې ته ورکول کېږي.
- ◀ د غير عضوي سرو لويه برخه په فابريکو کې توليديږي او د دې سرو ځينې ډولونه په طبيعت کې شتون لري.
- ◀ سوډيم هايپوکلورايټ، پوتاشيم هايپوکلورايټ او کلسيم هايپوکلورايټ د کلورين مرکبونه دي چې د تعقيم او داغونو له مينځه وړلو لپاره استعمالېږي.
- ◀ يوريا يوه له نايټروجن لرونکو مهمو سرو څخه ده.
- ◀ د يوريا سره د دې کبله چې په خاوره کې په آساني سره په امونيا بدليږي، چاوديدونکی خاصيت نه لري، اور نه اخلي او د اوسيدلو چاپيريال ته زيان نه رسوي؛ نو ځکه د استعمال زيات ځايونه لري.
- ◀ په صنعت کې يوريا د امونيا او کاربن ډای اکسايډ له گاز څخه د زيات فشار په واسطه په دوو پړاونو کې په لاس راوړي.

د شپږم څپرکي پوښتنې

د سمو جملو په مقابل کې د (س) توری او د ناسمو جملو په مقابل کې د (نا) توری ولیکئ.

- ۱- لس (۱۰) عنصره د نباتاتو %۹۹ وزن تشکیلوي ()
 - ۲- نباتات د خپلې اړتیا وړ کاربن د خپلو پاڼو په واسطه په لاس راوړي. ()
 - ۳- سرې په دوو مهمو گروپو عضوي او غیر عضوي ویشل شوي دي. ()
 - ۴- یوریا د غیر عضوي سرو له ډلې څخه ده. ()
 - ۵- د سوډیم هایپو کلورایټ (NaClO) مرکب څخه د تعقیم لپاره استفاده کېږي. ()
 - ۶- د حیواناتو فضله مواد د غیر عضوي سرو له ډلې څخه دي. ()
 - ۷- د نایتروجن عنصر %۶.۳ د یوریا سره جوړ وي. ()
- لاندي پوښتنې په مناسبو کلمو پوره کړئ.

- ۸- د ($\text{NH}_2\text{COONH}_4$) څخه د یو مالیکول اوبو ایستلو په پایله کې مرکب جوړېږي.
- ۹- د یوریا سره زموږ د گران هېواد په ولایت کې په زیاته اندازه تولیدېږي.
- ۱۰- د غیر عضوي مهمو سرو له ډلو څخه ده.

لاندي پوښتنوته څلور ځوابه ورکړ شويدي، د سم ځواب د توري په چاپیره دایره وباسئ.

- ۱۱- د اوبو جذب د رینسو له لاري د کومو عنصرونو په واسطه برابرېږي؟
الف) کاربن او فاسفورس
ب) نایتروجن او اکسیجن
ج) اکسیجن او هایډروجن
د) کلورین او سوډیم
- ۱۲- د یوریا سرې فورمول کوم یو د لاندي فورمولونو څخه دی؟
الف) $\text{CO}(\text{NH}_2)_2$ ب) $\text{CO}(\text{NH}_4)_2$ ج) $\text{Ca}(\text{CN})_2$ د) NaOCl
- ۱۳- دکاربن د عنصرونو زیاته اندازه د کوم مرکب په بڼه د پاڼو په واسطه جذبېږي؟
الف) CO_2 ب) CaCO_3 ج) NaOCl د) NH_3
- ۱۴- کوم مرکب د ډنډونو اوبو د تعقیم لپاره په کارورل کېږي؟
الف) سوډیم کلوراید
ب) سوډیم هایپو کلورایټ
ج) امونیا
د) یوریا

لاندي پوښتنې تشریح کړئ.

- ۱۵- نباتات څنگه خپل غذايي مواد (خواړه) په لاس راوړي؟
- ۱۶- ولي کرنیزو ځمکو ته سرې وریاتېږي؟
- ۱۷- کوم عنصرونه د نباتاتو %۹۹ کتله جوړ وي؟
- ۱۸- د یوریا لاس ته راوړنه دکیمیاوي معادلو په واسطه ولیکئ.

تیزابونه او القلي گاني


د اکسایدونو په خپرکي (پنځم خپرکي) کې د تیزابونو او القليو د جوړښت په هکله په لنډ ډول بحث شوی و، ایا کله مو د تروو ماستو او ځینو تروو میوو؛ لکه لیمو، مالټه، نارنج او نورو په هکله فکر کړیدی؟ تیزابونه او القلي گاني د کیمیاوي مرکبونو د مهمو صنفونو له ډلې څخه دي، ځکه د ورځني ژوند سره مستقیماً اړیکي لري او په صنعت کې ضروري گڼل کېږي. باید پوه شو چې تیزابونه او القلي څه ډول مواد دي؟ د هغو عمومي خواص څه شی دي؟ او څنگه کولای شو چې هغه یو له بل څخه بېل کړو؟ تیزابونه او القلي گاني د کومو موادو په واسطه پیژندلای شو؟ تاسې کولای شئ چې ددې فصل له لوستلو څخه وروسته دې پوښتنو ته ځواب ورکړئ او د تیزابونو او القليو په اړه به لازم معلومات په لاس راوړئ.

د تیزابونو او القلیو تعریف


د تیزاب یا اسید کلمه (acid) د یوناني کلمې (acidus) څخه اخیستل (مشتق) شوې ده چې معنایې تریوالی دی. د القلي کلمه (alkali) یوه عربي کلمه ده چې ابرو ته ویل کیږي چې زیاتره د لرگیو ابرو ته چې د پوتاشیم کاربونیټ (K_2CO_3) لرونکي دي، نسبت ورکول شوی دی. د تیزابونو د خاص، ساده او لومړنی تعریف سویډنی مشهور پوه سوانت ارهینوس (Svante Arhenius) داسې توضیح کړی دی. تیزابونه هغه مرکبونه دي چې په اوبو کې د حل کېدو په وخت کې د هایډروجن ایون (H^+) جوړ کړی. القلي هغه مرکبونه دي چې په اوبو کې د حل کېدو په وخت د هایډروکساید ایون (OH^-) تولید کړي.

د تیزابونو او القلیو اوبلن محلولونه


تیزابونه او القلي ګانې په اوبلنو محلولونو کې په ایونونو ټوټه کیږي. تیزابونه په خپل اوبلن محلول کې څرنګه چې مخکې د تیزابونو په تعریف کې وویل شول د هایډروجن ایون (H^+) د معادلې سره سم جوړوی:



نور مرکبونه هم شتون لري چې په خپل ترکیب کې د هایډروجن اتوم نه لري؛ خو د هغو تعامل له اوبو سره تیزاب تولیدوي، په دې معنا چې د هغوی اوبلن محلولونه د هایډروجن د آیون لرونکي دي؛ نو دا ډول مرکبونه د تیزابي خاصیت لرونکي دي؛ لکه: کاربن ډای اکساید (CO_2) او سلفر ډای اکساید (SO_2):




القلي ګانې په خپل اوبلن محلول کې د هایډروکساید آیون (OH^-) د لاندې معادلې سره سم جوړوی:



د هایډروکساید ایون د پوتاشیم ایون پوتاشیم هایډروکساید


امونیا (NH_3) په خپل ترکیب کې د (OH^-) گروپ نه لري، له اوبو سره د تعامل په وخت کې د هایدروکساید آیون تولیدوي او یوه القلي شمیرل کېږي:




د لومړي او دویم اصلي گروپ د فلزونو اکسایدونه؛ لکه: K_2O او CaO او نور د اوبو سره یې تعامل کوي او په پایله کې القلي جوړوي، د یادو شوو اکسایدونو ته القلي اکسایدونه ویل کېږي چې موږ هغه د اکسایدونو په فصل کې لوستلي دي.

عادي تیزابونه او القلي گانې؛ لکه: HCl , H_2SO_4 , NH_3 او $NaOH$ په لاندې لولو:


د مالګي تیزاب (HCl): دا تیزاب چې د قوي تیزابونو له ډلې څخه شمیرل کېږي، د هایدروجن کلوراید د غاز او اوبو له تعامل څخه تر فشار لاندې تولیدیږي. دا تیزاب د نلونو د منگ د پاکولو لپاره چې د کلسیم کاربونیټو څخه جوړ شوي دي، استعمالیږي. د هایدروجن کلوراید گاز او اوبو تعامل په لاندې معادلې کې لیدل کېږي، ددې تعامل سره سم هایدروجن کلوراید په اوبو کې د هایدروجن او کلورین په ایونونو پوټه کېږي:




د گوگړو تیزاب (H_2SO_4): دا تیزاب د سلفر ترای اکساید (SO_3) گاز تعامل له اوبو سره د فشار لاندې تولیدیږي. زیاتره د موټرو په بهریو او د صنعت په نورو برخو کې ور څخه کار اخیستل کېږي:



امونیا (NH_3): د امونیا گاز تیز او تخریش کوونکی بوی لري. د پورته توضیحاتو په بنسټ یوه القلي ده، دا مرکب د هایدروجن او نایتروجن د مستقیم تعامل په بنسټ له فشار او تودوخې لاندې حاصلیږي او د یوریا د کیمیاوي سرې په تولید کې بنسټیز ونډه لري. له نیکه مرغه زموږ په گران هېواد کې د مزار شریف د سرې او برېښنا په فابریکې کې په تقریبي توګه کلنی تولید ۲۸ زره ټنونه رسېږي.



سودیم هایدروکساید NaOH : له سودیم هایدروکساید څخه د کاغذ جوړولو په صنعت او د فلزي سودیم په برابرولو کې استفاده کېږي، څرنګه چې د القلیو په تعریف کې ویل شوي دي: القلي هغه مواد دي چې په اوبلن محلول کې د هایدروکساید آیونونه جوړوي. دا القلي د سودیم اکساید او اوبو له مستقیم تعامل څخه جوړېږي:



د تیزابونو او القلي ګانو خواص

د تیزابونو فزیکي خواص: تیزابونه د څو ګڼو خواصو لرونکي دي، تاسې به د دوي ځینې خواص په دې برخه کې زده کړئ.

تیزابونه د تریو خوند لرونکي دي: که تاسې لیمو څکلی وي ((۱-۷) شکل) د تیزابو تریو خوند به مو حس کړی وي. تیزابونه د تروې مزې په بنسټ پیژندل کېږي.

د لیمو تریو خوند په دوي کې د لیمو د کورنۍ میوي د سیتریک تیزاب شتون ښيي. نور خواړه؛ لکه: پښی (رواش)، آچار او ماسته تریو خوند لري. ددې خوړو تریو خوند د یو ډول موادو شتون دی چې د تیزابونو په نوم یادېږي.

یو شمیر زیات مرکبونه شتون لري چې د تیزابو په ټولګي پورې اړه لري، هغه باید ونه څکل شي، ځکه تخریش کوونکي دي. تیزابونه د بدن انساج، منسوجات او نور مواد تخریبوي او له منځه یې وړي، ځینې تیزابونه زهري وي او د استعمال په وخت کې باید زیات احتیاط ور سره وشي.

شکل: (۷-۱) د لیمو تریو خوند حس کول





فعالیت

د خوراکي موادو لست کول چې د تیزابونو لرونکي دي.

تاسې د خوراکي موادو لست د میوو په شمول چې په کور یا محیط کې مو خورلې یا لیدلې وي چې د تیزابو لرونکي وي ، ترتیب او په ټولګي کې یې ولولئ.


۷-۱ جدول: د ځینو تیزابونو شتون په خوراکي موادو کې:

دخواړو ډول	تیزاب
د سیتروس میوې (د لیمو کورنۍ)	د سیتریک تیزاب
سرکه	د سرکی تیزاب
ماسته	د لکتیک تیزاب
د لیمو د کورنۍ میوې	د اسکار بیګ تیزاب
شربتونه	د کار بونیک تیزاب (H_2CO_3)

نور تیزابونه چې (۷-۲) جدول کې ښودل شوي دي. تخریش کوونکي دي نو د استعمال په وخت کې باید احتیاط وکړو.

۷-۲ جدول: ځینې تخریش کوونکي تیزابونه

کیمیاوي فورمول	د تیزابو نوم په پښتو	د تیزاب نوم په انګلیسي
HCl	د مالګی تیزاب	Hydrochloric acid
HBr	هایدرو برومیک اسید	Hydrobromic acid
HNO ₃	د ښوري تیزاب	Nitric acid
H ₂ SO ₄	د ګوګرو تیزاب	Sulfuric acid
H ₃ PO ₄	فاسفوریک اسید	Phosphoric acid



فعالیت

د تیزابونو پیژندنه

د اړتیا وړ لوازم او مواد: از مینستی نل، بنیینه یی میله، د لتمس آبی کاغذ، د مالګی، گوګرو او سرګی تیزابونو نری (رفیق) محلولونه او مقطری اوبه.


کړنلاره: خو ملي لیتره د HCl محلول په یو از مینستی نل کې واچوئ، د بنیینه یی میلي په وسیله یو شاخکی د HCl محلول د لتمس پر کاغذ واچوئ او د کاغذ د رنگ بدلون یادداشت کړئ، وروسته بنیینه یی میله د مقطرو اوبو په واسطه و مینځي، په پورته ډول د گوګرو او سرګی په تیزابونو باندې هم تجربه تکرار کړئ، خپلي لیدنې ولیکئ او لاندې پوښتنې ته ځواب ورکړئ.

آیا تیزابونه د لتمس پر کاغذ یو ډول اغیزه کوي؟

(۷-۲) شکل: د تیزابونو پیژندنل د ابي لتمس په واسطه

د تیزابونو کیمیاوي خواص

تیزابونه له ځینو فلزونو سره تعامل کوي، نو د تیزابونو هایډروجن د فلز په واسطه له لاندې معادلې سره سم بې ځایه کېږي.



فعالیت

د مالګی تیزابو (HCl) نری محلول تعامل د مګنیزیم (Mg) له فلز سره

د اړتیا وړ لوازم او مواد: د مګنیزیم سیم، د HCl نری محلول، از مینستی نل، درجه لرونکی سلنډر چې 10mL حجم لري. کړنلاره: 5mL د مالګی تیزاب په یوه از مینستی نل کې واچوئ، وروسته یوه ټوټه مګنیزیم په یوه از مینستی نل کې چې د HCl لرونکي وي، واچوئ او یو روښانه اورلګیت د یاد شوي از مینستی نل له پاسه کېږدئ. خپلې لیدنې ولیکئ او لاندې پوښتنو ته هم ځواب ورکړئ:

۱- آیا منځ ته راغلی ګاز په روښانه لمبه سوځیږي؟


۲- آیا مګنیزیم له H_2SO_4 او HNO_3 سره تعامل کوي؟

۳- په تعامل کې تولید شوی ګاز څه نومیږي.

۴- د مګنیزیم د تعامل معادله له HCl سره ولیکئ.

تیزابونه برېښنا تیروي

هغه مواد چې په اوبو کې حل او په آیونونو توپه شي، دا مواد د الکترولیتونو په نوم یادېږي او د هغوی اوبلن محلول برېښنا تیروي؛ لکه تیزابونه، القلي او مالګي. هغه مواد چې په اوبو کې په آیونونو د توپه کیدو وړ نه وي، د غیر الکترولیت په نوم یادېږي، د هغوی محلولونه برېښنا نه تیروي. چې بیلګې یې بوره، الکول او نور دي.



فعالیت

د H_2SO_4 محلول برېښنا تیرونه

د اړتیا وړ لوازم او مواد: د H_2SO_4 نری تیزاب، بیکرد 200mL په ظرفیت، بټری، وړوکی ګروپ، د برېښنا هادي سیم، ۲ دانې کاربنی الکتروډونه.

کړنلاره: 100mL یاد شوي تیزاب په یوه 200mL بیکر کې واچوئ. وروسته دوه دانې کاربنی الکتروډونه د تیزابو په محلول کې ورنښه کړئ. د برېښنا تیرونکي سیم په واسطه له بټری سره چې په (۷-۳) شکل کې ښودل شوي دي، ونښلوئ. خپلې لیدنې ولیکی. او لاندې پوښتنو ته ځواب ورکړئ:

- ۱- آیا ګروپ روښانه شو؟
- ۲- آیا د تیزاب محلول برېښنا تیروي؟

(۷-۳) شکل: د ګروپو تیزابو برېښنا تیږدنی ښودنه

کله چې تیزاب په اوبو کې حل شي، جلا کېږي او آیونونه جوړېږي، آیونونه چارج لرونکي ذرې دي، له دې کبله د برېښنا تیږدنی لامل ګرځي، د هایدروجن مثبت ایون (H^+) د پروتون په نوم هم یادېږي، پورتنی

تعريف دا معنا نه وركوي چې هايډروجن لرونكي ټول مركبونه دې تيزابونه وي؛ د بيلگې په ډول: كله چې ډای ايتايل ايتر ($C_2H_5OC_2H_5$) په اوبو کې حل شي په آيونونو نه جلا کيږي نو له دې کبله د تيزابونو په ډله کې نه شميرل کيږي.



(۷-۴) په ترتيب سره له بنسي خوا څخه کينډې خواته، ميوې د اسپرين ټابليت، سرکه او د ویتامين سي (C) ټابليت.


القلي گانې او د هغوي خواص

القلي گانې هم د تيزابونو غوندې، د گڼو خواصو لرونکې دي چې په يوه گروپ کې ډلبندي کيږي. په دې برخه کې به تاسې د ځينو القليو د خواصو په باره کې معلومات ترلاسه کړئ. ډير مواد چې په ورځني ژوند کې ور څخه گټه اخلي؛ لکه: صابون، د لوبنو مينځلو مایع، د کاليو مينځلو پوډر او نور، په خپل ترکیب کې القلي گانې لري.

د القلي محلول بسوينده او تريخ خوند لري: که تاسې د صابون بسويوالی حس کړی وي؛ نو تاسې د القلي سر بسناکوالي هم حس کولای شئ. هغه هم د صابون خوند لري؛ خو د صابون په خلاف زیاتې القلي گانې سوځوونکي (تخریش کوونکي) دي، باید دهغه خوند د ژبې په واسطه ونه څکل شي. د بدن ځینې برخې او کالي چې د القلیو په واسطه ککړ شوي وي، باید سمدستي د اوبو په واسطه و مینځل شي. ۷-۳ جدول: ځینې عادي القلي

د القلي کیمیاوي فورمول	د القلي نوم په پښتو	د القليو د ایویک نوم
NaOH	سودیم هایدروکساید (کاسټک سودا)	Sodium hydroxide
KOH	پوتاشیم هایدروکساید	Potassium hydroxide
Ca(OH) ₂	کلسیم هایدروکساید	Calcium hydroxide

القلي د لټمس رنگ ته تغیر ورکوي: القلي د تیزابو په شان د لټمس کاغذ رنگ ته بدلون ورکوي؛ خو د هغوي د رنگ بدلون د تیزابو د رنگ د بدلون په نسبت توپیر لري. تیزابونه ابې لټمس ته سور رنگ او القلي د لټمس د کاغذ سور رنگ ته څنگه چې په (۵-۷ شکل) کې لیدل کیږي، په ابې رنگ بدلون ورکوي، ټولې القلي د گډو خواصو لرونکي دي.



(۷-۵) شکل: په القلي محیط کې د سره لټمس کاغذ د رنگ تغیر

د القلیو اوبلن محلولونه د تیزابونو غوندې برېښنا تیروي؛ ځکه په خپل اوبلن محلول کې د هایدروکساید په یون او د فلزونو په آیونونو ټوپه کیږي. د هغوي د ټوپه کېدو معادله مخکې لیکل شوېده؛ نوځکه د هایدروکساید (OH^-) د آیونونو شتون د القلیو خواصوته نسبت ورکول شويدي.



(۶-۷) شکل: د چوني تیره یوه مهمه القلي ده چې د خمکې لاندې کانونو څخه را ایستل کیږي. دا ماده د صدفونو او نورو سمندري موجوداتو له پاتې شونو څخه د فشار لاندې میلیونونه کاله مخکې په لاس راغلی ده.

فعالیت

د NaOH د اوبلن محلول برېښنا تیریدنه

کرنلاره: د تیزابونو د برېښنا تیریدنې د کار طریقه د سودیم هایدروکساید په القلي باندې هم تطبیق کړئ، خپلې لیډني ولیکئ او لاندې پوښتنو ته ځواب ورکړئ.

- ۱- آیا گروپ روښانه شو؟
- ۲- آیا د القلي محلول برېښنا تیر وي؟

د تیزابو او القلیو بنودونکي

هغه ماده چې خوځاڅکي يې په يوه القلي يا تيزابي محلول وڅڅول شي او يا ور دننه کړاي شي او په پایله کې خپل رنگ بدل کړي د معرف په نوم ياديږي. لټمس د ډيرو عادي بنودونکو يا انډيکاتورونو (Indicators) له ډلې څخه دی، لټمس يو طبيعي رنگ دی چې د تيزاب او القلي له خوا اغيزمن کيږي او خپل رنگ ته تغيير ورکوي.

لټمس د تيزاب او القلي لپاره يوازينی بنودونکی نه دی، نور بنودونکي هم شتون لري چې ځينې د هغوي د نباتاتو طبيعي رنگونه دي؛ لکه: هغه بنودونکي چې د سره کرم او د تورو چايو په پاڼو کې پيدا کيږي، همدارنگه مصنوعي رنگونه هم شتون لري؛ لکه: فينول فتالين او ميتايل آرنج، هر يو ددي بنودونکو څخه معلوم او مخصوص رنگ د تيزابونو او القلیو محلولونو کې له ځانه ښيي، د بنودونکو او د هغوي د رنگونو بدلون د پوهېدلو لپاره لاندې کرڼه تر سره کړئ:

فعاليت



بنودونکي او د هغوي اغيزه په تيزابي او القلي محلولونو باندې

د اړتيا وړ لوازم او مواد: د سره کرم څوښا، د فينول فتالين محلول، د ميتايل ارنج محلول، د HCl رقيق محلول، د NaOH رقيق محلول، د ليمو جوس، د صابون محلول، ۱۰ دانې ازميښتي نلونه، ۲ دانې څڅوونکي، ۲ دانې 10mL درجه لرونکي سلندر.

کړنلاره: 5mL د ليمو جوس محلول، د صابون محلول، د NaOH رقيق محلول او د مالګي تيزاب په بيلو ځانګړو ازميښتي نلونو کې ورزيات کړئ او هر يوه کې يې يو يو ملي ليتر د سره کرم څوښا ورزياته کړئ، د رنگ بدلونونه يې وليکئ. ورته کرڼه د فينول فتالين او ميتايل ارنج د بنودونکو په استعمال باندې تکرار کړئ خپلې ليډنې وليکئ او لاندې پوښتنو ته ځواب ورکړئ:

- ۱- د سره کرم څوښا په تيزاب کې کوم رنگ لري؟ او په القلي کې کوم رنگ ځانته غوره کوي؟
- ۲- آیا د سره کرم څوښا د بنودونکي په توګه استعماليدای شي؟ روښانه يې کړئ.
- ۳- خپلې ليډنې د راتلونکي مخ د جدول په څير جدول په خپلو کتابچو کې وليکئ.

محلولونه	د فينول فتالين رنگ په محلولونو کې	د ميتايل ارنج رنگ په محلولونو کې	د سره کرم د شيري رنگ په محلولونو کې
د مالگي تيزاب سوديم هايډروکسايډ د ليمو جوس مابع صابون			

په ورځني ژوند کې د تيزابو او القليو اهميت

تيزابونه او القلي په کورونو او صنعت کې زيات استعمال لري. سرکه چې په سلاډ کې ترې استفاده کېږي، د سرکې د تيزابو لرونکې ده. د ليمو جوس د سيټريک تيزابو لرونکی دی، ویتامين C چې د ليمو د ميوې په کورنۍ کې پيدا کېږي (چې زموږ د وجود مقاومت د يخني خوړلو په وخت لوړ بيايي) يو تيزاب دی چې د اسکار بيک اسيد په نوم ياديږي. کاربونيک اسيد او فاسفوریک اسيد د څښلو په شربتونو کې په کارول کېږي او شربتونه يو خاص خوند ورکوي. د گوگړو تيزاب په بټريو کې استعمالېږي چې دکيمياوي صنعتي موادو له ډلې څخه دي، دا تيزاب د کاغذ جوړولو، صابون جوړولو او دکيمياوي سرې د جوړولو په صنعت کې کارول کېږي.

د مالگي تيزاب په معده کې شتون لري او د غذا په هضم کې مرسته کوي. همدارنگه القلي د استعمال زيات ځايونه لري، سوديم هايډروکسايډ د صابون جوړولو او کاغذ جوړولو کې په کار وړل کېږي، کلسيم هايډروکسايډ د سمنټو په جوړولو او پلستر کې استعمالېږي.

امونيا د کورونو په ډيرو پاکوونکو محلولونو او همدارنگه دکيمياوي سرې په جوړولو کې په کار وړل کېږي.



د اووم خپرکي لنډيز

- ◀ تيزابونه هغه مواد دي چې د هايډروجن (H^+) ايونونه په اوبو کې توليد وي.
- ◀ تيزابونه تر يو خوند لري، د آبي لټمس رنگ په سور رنگ بدلوي او له ځينو فلزونو سره تعامل کوي او د هايډروجن غاز توليدوي.
- ◀ القلي هغه مواد دي چې د (OH^-) ايون په اوبو کې توليدوي.
- ◀ القلي د تريخ خوند لرونکي دي، سربسناکه خاصيت لري او سور لټمس کاغذ ته آبي رنگ ورکوي.
- ◀ د تيزابونو او القليو محلولونه برېسنا تيروي.
- ◀ د تيزابونو او القليو بنودونکي هغه مواد دي چې د تيزابونو او القليو په شتون کې خپل رنگ ته تغيير ورکوي.
- ◀ تيزابونه او القلي په کورو او صنعت کې د استعمال زيات ځايونه لري.

د اووم خپرکي پوښتنې

- لاندي پوښتنو ته په پوره ډول ځواب ورکړئ.
- ۱- لاندي مرکبونه په خپلو کتابچو کې په تيزابونو او القليو گروپونو بيل کړئ.

الف) KOH	ب) H_2CO_3	ج) H_3PO_4	د) CO_2	ه) K_2O
----------	--------------	--------------	-----------	-----------
 - ۲- جست د مالگي له نړيو تيزابو سره تعامل کوي او هايډروجن غاز توليدوي د ياد شوي تعامل معادله وليکئ.
 - ۳- کله چې Na_2CO_3 په اوبو کې حل شي د (OH^-) ايون په اوبو کې توليدوي. د سوډيم کاربونيټ د محلول خوند څنگه دي؟
 - ۴- د يوې مادي نوعيت په لابراتوار کې څنگه ازمينست کولی شئ چې تيزاب دي يا القلي؟
 - ۵- په خپلو کورو کې د تيزابو او القليو د دوه ډوله استعمال ځايونو نومونه واخلئ.
- هرې يوې پوښتنې ته څلور ځوابه ورکړ شويدي، څنگه چې يو ځواب سم دی، تاسې يوازې سم ځواب وټاکئ.
- ۶- کوم لاندي مرکبونه ستاسې په نظر د برېسنا تيرونکي دي؟

الف) د اسيتيک اسيد محلول	ب) د سوډيم کلورايد محلول
ج) خالصې اوبه	د) د کلسيم هايډروکسايډ محلول

۷- مگنیزیم هایدروکساید ($Mg(OH)_2$) څه شی دی؟
 الف) عنصر دی (ب) یوه القلي ده (ج) یو تیزاب دی (د) یو اکساید دی.
 ۸- د مالګې د تیزابو فورمول کوم دی؟

الف) HCl (ب) HNO_3 (ج) $NaCl$ (د) H_2SO_4
 ۹- له لاندې تیزابونو څخه کوم یو د موټرو په بهریو کې زیات استعمالیږي؟

الف) HCl (ب) H_2CO_3 (ج) HNO_3 (د) H_2SO_4
 ۱۰- په عمومي توګه القلي څه ډول خوند لري؟

الف) تریو (ب) خوږ (ج) ترېخ (د) بې خونده
 ۱۱- اوبلن الکترولیت محلولونه کوم خاصیت لري؟

الف) برېښنا تیریدنه (ب) تودوخې تیرونه (ج) درنا خپرېدل (د) فلزي رابطه
 ۱۲- د یوه مرکب ټوټه کېدل په اوبلن محلول کې په مربوط ایونونو باندې عبارت له ... دی.

الف) تجزیه (ب) تیزاب (ج) تفکیک (د) القلي
 ۱۳- د کلسیم Ca د فلز تعامل له HCl تیزابو سره کوم ګاز آزادېږي؟

الف) د کلورین ګاز (ب) د اکسیجن ګاز (ج) د هایدروجن ګاز (د) د اوبو پراس.
 د لاندې پوښتنو قوسونه د مناسبو کلمو په لیکلو سره ډک کړئ.

۱۴- فنول فتالین په تیزابي محلول کې په () رنگ او په القلي محلول کې په () رنگ معلومیږي.

۱۵- القلي محیط د لټمس کاغذ ابي رنگ په () او تیزابي محیط د سور لټمس کاغذ رنگ په () بدلوي.

۱۶- کله چې د میتیل ارنج دوه څاڅکي د لیمو په پرې شوی سطحې واچول شي () رنگ ځانته اختیاري په دې خاطر چې لیمو () لري.

۱۷- د تیزابونو او القلیو د محلولونو د برېښنا تیریدنې لامل د () موجودیت په محلول کې دی او د H^+ () په نوم هم یې یادوي.

ځینې پوښتنې او ځوابونه په دوو لاندې ستونو کې تنظیم شويدي تاسې له ژورې مطالعې وروسته د هرې پوښتنې د ځواب شمیره د هغوي په مقابل قوس کې ولیکئ.

۱۸- زیاتره په د څښلو په شربتونو کې شتون لري () ۱- تیزابي اکساید دی.

۱۹- د ښورې د تیزابو کیمیاوي فورمول دی () ۲- یوه القلي ده

۲۰- $Ca(OH)_2$ () ۳- H_2CO_3

۲۱- SO_3 () ۴- اسیتیک اسید

۲۲- په اچار کې تري استفاده کېږي. () ۵- HNO_3

مالگي

په اووم خپرکي کې د تيزابو او القليو د تعاملاتو تر عنوان لاندې موزده کړل چې مالگي د تيزابو او القليو د تعامل په پايله کې په لاس راځي. په دې خپرکي کې دا موضوع په دقيق ډول تر خپرني او مطالعې لاندې نيسو؛ نو په لنډ او ساده ډول مالگه داسې تعريف کوو.

مالگه جامده کرسټلي ماده ده چې د تيزابو د منفي ايون (انيون) او د القليو د مثبت ايون (کتيون) د تعامل په پايله کې جوړېږي.

آيا ټولې مالگې د خوړو د مالگې په شان تړيو خوند لري؟

مالگې د کيميا له نظره څه ډول مرکبونه ته ويل کېږي؟


د مالگې تعامل له مالگې سره او همدارنگه د مالگې تعامل د تيزابو، القليو او فلزونو سره کوم مرکبونه جوړېږي؟ د مالگونوم ايسودنه په کومې

طريقې تر سره کېږي؟


دا ټولې هغه پوښتنې دي چې په دې خپرکي کې ورته ځواب ورکول کېږي.

د تیزابو او القلیو د تعامل په واسطه د مالگو جوړیدنه

مالگه هغه وخت جوړېږي چې د تیزابو د هایډروجن آیونونه د یوه فلز د مثبتو آیونونو یا د نورو مثبتو آیونونو په وسیله؛ لکه: امونیم (NH_4^+) بی ځایه شي. څرنګه چې د خوړو مالگه ($NaCl$) د مالګې د تیزاب؛ یعنې هایډروکلوریک اسید (HCl) او سوډیم هایډروکساید ($NaOH$) قلوې چې د کاسټیک سوډا په نوم هم یادېږي، جوړېږي؛ نو د دې تیزابونو او القلیو د تعامل معادلې په لاندې ډول دي:




اوبه + سوډیم کلوراید \longrightarrow سوډیم هایډروکساید + د مالګې تیزاب



اوبه + امونیم کلوراید \longrightarrow امونیم هایډروکساید + د مالګې تیزاب

د تیزابونو او القلیو تعاملونو ته تل د خنثی کیدو (Neutralization) تعاملونه وایي. تیزابونه او القلی هغه وخت یو بل خنثی کولای شي چې دواړه قوي اوسي.



فعالیت




د امونیم هایډروکساید او د سرکې تیزابو تعامل

د اړتیا وړ لوازم او مواد: امونیم هایډروکساید (NH_4OH) آبي محلول، د سرکې د تیزابو (CH_3COOH) آبي محلول، ارلین مایر ۳ فلاسکه، پیت ۳ عدده، څاخکي څخوونکي او پایه له گیرا سره ۳ عدده. **کړنلاره:** د امونیم هایډروکساید 20mL محلول له پیت څخه په استفادي سره په ارلین مایر کې واچوئ او بیا وروسته د فینول-فتالین څوڅاخکي د څاخکي څخوونکي په واسطه په هغې باندې ورزیات کړئ او وګورئ چې محیط کوم رنگ ځانته غوره کوي، وروسته د سرکې تیزاب په پرله پسې ډول په هغې باندې زیات کړئ او د محیط د رنگ بدلون په پاملرنې سره تعقیب کړئ څه مو چې لیدلې دي، وپې لیکئ او لاندې پوښتنو ته مناسب ځواب ورکړئ.

● فینول فتالین په القلي محیط کې لومړی کوم رنگ او وروسته د تیزابونو او القلیو له تعامل څخه کوم رنگ ځانته اختیاري؟

● د امونیم هایډروکساید او سرکې د تیزابو (اسیتیک اسید) د تعامل معادله ولیکئ.

● د جوړې شوي مالګې نوم ولیکئ.



ج

ب

الف

(۸-۱) شکل: د خنثی کولو تعامل کې د بنودونکی (انډیکاتور) رنگ بدلوي

د مالګو نوم ایښودنه

د مالګو د انگلیسي نوم په لیکلو کې چې د کین نه ښيي خواته لوستل کېږي، لومړی د کتیون نوم (که دا کتیون فلز اوسي او یا کوم بل کتیون) او وروسته د انیون نوم اخیستل کېږي، د مالګو نوم ایښودنه په (۸-۱) جدول کې په لنډ ډول لیکل شوي:

د (۸-۱) جدول: د یو شمیر مالګو کیمیاوي فورمول، انگلیسي او پښتو نومونه

د مالګې نوم په پښتو تورو	د مالګې نوم په انگلیسي تورو	د مالګې کیمیاوي فورمول
سودیم کلوراید (د خوړو مالګه)	Sodium chloride	NaCl
مگنیزیم فلوراید	Magnesium flouride	MgF ₂
پوتاشیم سلفایډ	Potassium sulfide	K ₂ S
کلسیم نایټریټ	Calcium nitrate	Ca(NO ₃) ₂
سودیم سلفایټ	Sodium sulfite	Na ₂ SO ₃
پوتاشیم کاربونیټ	Potassium carbonate	K ₂ CO ₃
المونیم سلفیټ	Aluminium sulfate	Al ₂ (SO ₄) ₃
زنک فاسفیټ (د جستو فاسفیټ)	Zinc phosphate	Zn ₃ (PO ₄) ₂

که چیرې فلزونه په مختلفو ولانسونو د تیزابونو له انیونونو سره دوه ډوله مختلفې مالګې جوړې کړي، په دې صورت کې د مالګې دکتیون سره (-OUS) او (-İC) وروستاړي یو ځای لوستل کېږي. د بیلګې په توګه: OUS- وروستاړی د فلز په بنسټه ولانس او İC- وروستاړی د فلز د لوړ ولانس سره یو ځای کېږي، چې دا قاعده په ټولو مالګو کې د تطبیق وړ ده. د آیوپک (IUPAC) په طریقه لومړی سر کې د فلز نوم، وروپسې فلز د ولانس نمبر په رومي رقم باندې په قوس کې لیکل کېږي او په پای کې د منفي آیون نوم (انیون) ورسره ګډ لیکل کېږي. (۲-۸) جدول ته وګورئ.

۲-۸ جدول: د ځینو مالګو فورمول او نومونه په معمولي او د آیوپک په طریقه

کیمیاوي فورمول	معمولي لاتین نوم د -İC او -OUS د وروستاړي سره	د آیوپک په طریقه د مالګو نومونه په لاتین تورو	د آیوپک په طریقه د مالګو نومونه په پښتو تورو
FeSO ₄	Ferrous sulfate	Iron(II)sulfate	د اوسپنی (II) سلفیټ
Fe ₂ (SO ₄) ₃	Ferric sulfate	Iron(III)sulfate	د اوسپنی (III) سلفیټ
CuBr	Cuprous bromide	Copper(I)bromide	د مسو (I) برومایډ
CuBr ₂	Cupric bromide	Copper(II)bromide	د مسو (II) برومایډ

فعالیت



په لاندې جدول کې د ځینو کتیونونو او انیونونو نومونه لیکل شوي دي د دوي په پام کې نیولو سره سم د CuCl , HgBr_2 , BaCl_2 , $\text{Cu}(\text{NO}_3)_2$, $\text{Fe}_2(\text{CO}_3)_3$, $\text{Cu}_3(\text{PO}_4)_2$, CuI_2 , $\text{Fe}(\text{NO}_3)_2$, BaCO_3 مالګو نوم ایښودنه په معمولي او آیوپک په لارښودنه عملي کړئ.

د کتیون نوم په لاتین	دکتیون نوم په پښتو	دکتیون سمبول	د انیون نوم په لاتین	د انیون نوم په پښتو	د انیون سمبول
Copper	مس (II)	Cu ²⁺	Iodide	ایوډایډ	I ⁻
Iron	اوسپنه (III)	Fe ³⁺	Bromide	برومایډ	Br ⁻
Copper	مس (I)	Cu ⁺	chlorate	کلورایډ	Cl ⁻
Mercury	سیماب (II)	Hg ²⁺	nitrate	نایټریټ	NO ₃ ⁻
Iron	اوسپنه (II)	Fe ²⁺	carbonate	کاربونیټ	CO ₃ ²⁻
Barium	باریم	Ba ²⁺	phosphate	فاسفیټ	PO ₄ ³⁻

د مالگو خواص

د مالگو فزیکي خواص: د مالگو له فزیکي خواصو څخه یو یې دا دی چې مالگي جامد، کرسټلي او ماتیدونکي مرکبونه دي او په مختلفو رنگونو موندل کېږي. د مالگو د ویلي کېدو ټکي او کثافت یو له بله توپیر لري. او یو تعداد یې په اوبو کې په زیاته اندازه حل کېږي؛ د بیلگې په توګه: سوډیم نایټریټ (NaNO_3) په اوبو کې زیات حلېږي، ځینې نورې مالگې په اوبو کې په لږ اندازه حل کېږي، داسې مالگو ته لږې منحل مالگې ویل کېږي؛ د بیلگې په توګه: گچ ($\text{CaSO}_4 \cdot 2\text{H}_2\text{O}$) او کلسیم کاربونیټ (CaCO_3) د هغو مالگو له ډلې څخه دي چې په اوبو کې ډیرې لږې حل کېږي.



فعالیت

په اوبو کې د مالگو د حلیدو پرتله

د اړتیا وړ لوازم او مواد: گچ ($\text{CaSO}_4 \cdot 2\text{H}_2\text{O}$)، اهنک (CaCO_3)، نیل توتیا ($\text{CuSO}_4 \cdot 5\text{H}_2\text{O}$)، پوتاشیم سلفیټ (K_2SO_4)، ۴ عدده ازمیښتي نلونه، د ښورولو میله، قاشوغه. **ګونډاره:** له هرې پورته یادي شوي مالگې څخه د چایو خورلو د قاشوغې په اندازه په ځانګړو ازمیښتي نلونو کې واچوئ او په هغوی باندې ازمیښتي نل $\frac{1}{4}$ برخې کې مقطرې اوبه ورزیاتي کړئ او د ازمیښتي نل دمنځ مواد د میلې په واسطه ښه وښوروئ، خپلې لیډني یادداشت او لاندې پوښتنو ته ځواب ورکړئ:








- د کومو مالگو محیط روڼ او د کومو مالگو تیاره دی؟
- کومه یوه له پورته مالگو څخه په اوبو کې ښه حل او کومه یوه له هغوی څخه ډیره کمه حل کېږي.

ویلي شوی حالت او همدارنګه د مختلفو مالگو اوبلن محلولونه د ځانګړي برېښنا تیریدني لرونکي دي؛ ځکه چې مالگې په خپل اوبلن محلول کې په خپلو اړوندو آیونونو ټوټه (تفکیک) کېږي. او دا آیونونه چې د مثبتو او منفي چارجونو لرونکي دي، په برېښنايي سرکیت کې مثبت ایون د کتود خواته او منفي ایون د انود خواته حرکت کوي، د دوي د حرکت له امله په پای کې د برېښناګروپ څرنګه چې په (۲-۸) شکل کې ښودل شوي دی، روښانه کېږي. همدارنګه په ثبوت رسیږي چې د مالگو اوبلن محلولونه د برېښنا تیرونکي دي. د خوړو مالگې د ټوټه کیدو معادله په اوبو کې داسې



۲-۸ شکل: د خوړو د مالگي محلول برېښنا تیریدنه

د مالگو کیمیاوي خواص: د مالگو کیمیاوي تعاملونه د هغوي کیمیاوي خواص څرگند وي. مالگې له تیزابو، القلیو، فلزونو او نورو مالگو سره کیمیاوي تعاملونه سرته رسوي، چې په پایله کې نوي مالگې، نوي القلي اونوي تیزاب لاسته راځي. په معمول ډول تعامل هغه وخت ښې خواته مخ ته ځي چې یو غیر منحل مرکب جوړ شي؛ د بیلگې په توگه:



فعالیتونه



۱- د NaCl او AgNO_3 د اوبلنو محلولونو په منځ کې تعامل

د اړتیا وړ لوازم او مواد: د سپینوزرو نایټریټو او د خوړو د مالگې اوبلن محلولونه په بیلو بوتلونو کې، ازمیښتي نل یو عدد او یوه جوړه دستکشې.

کړنلاره: په لومړي سر کې 5mL د سودیم کلوراید اوبلن محلول په یوه تست تیوب کې واچوئ او وروسته 5mL د سپینوزرو د نایټریټو اوبلن محلول په هغې باندې ورزیات کړئ، خپلې لیدني یادداشت کړئ او لاندې پوښتنو ته اړونده ځوابونه ورکړئ.

۱- آیا د محلولونو روڼ محیط په خپل حال پاتې کیږي؟

۲- کومه غیر منحل ماده د رسوب په ډول تشکیلیږي؟

۳- د کیمیاوي تعامل معادله ولیکئ.

۲- د NaOH او AlCl_3 د اوبلن محلولونو تعامل


د اړتیا وړ لوازم او مواد: NaOH او AlCl_3 اوبلن محلولونه په بیلو بوتلو کې، ازیمینستي نل یو عدد، یوه جوړه دستکشې.

کونلاره: دا کړنه د تیر اجرا شوي فعالیت په شان مخ ته یوسئ داسې چې لومړی د سوډیم هایډروکساید 5mL اوبلن محلول په یو ازیمینستي نل کې واچوئ او بیا المونیم کلوراید AlCl_3 5mL اوبلن محلول په هغه باندې ورزیات کړئ خپلې لیدنې ولیکئ او لاندې پوښتنو ته مناسب ځواب ور کړئ.

۱- آیا د محلولونو روښانه محیط په خپل لومړني حالت پاتې کېږي.

۲- کومه غیر منحل ماده درسوب په ډول تشکیلېږي؟

۳- د تعامل کیمیاوي معادله ولیکئ.



(۸-۳) شکل: د یو غیر منحل مرکب د جوړیدل جریان نسی چې رسوب په ډول د یوې مالګې تعامل د بلی مالګې د محلول یا د یوې القلی یا د یو تیزاب سره منځته راځي.


په ورځني ژوند کې د مالګو اهميت

د سوډيم کلورايد: (NaCl) اهميت: څرنگه چې له تيرو لوستو څخه پوهيږي دا مرکب د خوړو

په مالګي شهرت لري. د غذايي موادو په خوندي کولو کې ور څخه ګټه اخيستل کېږي. دا يوه سپين

رنگي، جامده، کرسټلي ماتيدونکي او د ايونیک اړيکې لرونکې ماده ده. NaCl په لابراتوار کې د

مالګي د تيزابو او سوډيم هايډروکسايډ (NaOH) د اوبلن محلول له تعامل څخه په لاس راوړي:



د خوړو مالګه په طبيعت کې په جامد ډول په کانو او هم د سمندرونو په تروو اوبو کې د محلول په ډول

شتون لري چې د تخنيکي وسايلو په واسطه له کان څخه او هم د سمندرونو له تروو اوبو څخه د اوبو

تبخير د لمر د انرژي په واسطه په لاس راوړي او د بشري ټولنو په واک کې ورکول کېږي.



زياتي معلومات

د خوړو مالګه نړۍ کې د اهميت وړ مالګه ده، او د نورو مالګو په پرتله زيات مصرف او د استعمال ځايونه لري.

د خوړو مالګه سربيره په غذايي موادو، د يو شمير غير عضوي مرکبونو او عناصرو په توليد کې؛ لکه: د کلورين غاز، سوډيم هايډروکسايډ، د سوډيم فلز، د هايډروجن غاز (دا غاز معمولاً د مالګي د تيزابو په برېښنايي تجزيه کې په لاس راځي) او په سوډيم کاربونيټو کې هم ګټه اخيستل کېږي، او همدارنگه د لارو او سرکونو د واورې د ويلي کولو لپاره ور څخه استفاده کېږي او په يوه کال کې ددې مرکب مصرف ۱۵۰ ميليون ټنونه رسېږي.


د سوډيم کلورايد زيات شتون په کرنيزو خاورو کې د نباتاتو لپاره تاوان لري او له وسايلو سره يې

تماس د تخريب لامل گرځي. د سمندرونو په زياتو تروو اوبو کې ۱۶.۵% سوديم کلورايد (NaCl) شتون لري.




(۸-۴) شکل: د مالگو د تهیه کولو انځور د سمندرونو له تروو اوبو څخه

پوتاشيم کلورايد (KCl) اهميت: دا مرکب له مهمو مالگو څخه گڼل کېږي. په لابراتواري کې په نيغ ډول د مالگي تيزابو اوبلن محلول او د (KOH) پوتاشيم هايډروکسايډ اوبلن محلول څخه لاسته راځي.



KCl د سمندرونو په تروو اوبو کې ۴،۸۵% او په جامد ډول د سلونيات (Sylvenite, NaCl.KCl) په کاني ډبرو (تېرو) په څير په طبيعت کې پيدا کېږي. د پوتاشيم کلورايد مالگه د نباتاتو په وده او نمو کې او د زړه د تقلصاتو په تنظيم (د زړه تقويه) کې ونډه لري. د پوتاشيم کلورايد مالگه تقريباً ۹۰% د کيمياوي سرې په حيث د سرو په ترکيب کې په مصرف رسېږي.

دسوديم نائيٽريٽ (NaNO_3) اهميت: دا مالگه د چيلي په ښوره (Chilesalt peter) باندې مشهوره ده. سوديم نائيٽريٽ په لابر اتوار کې د ښوري تيزابو او سوديم هايډروکسايډ د القلي له تعامل څخه له لاندې کيمياوي معادلې سره سم په لاس راځي:



دا مالگه په طبيعت کې هم شتون لري او مشهورکان يې د چيلي په هېواد کې شته چې د همدې کبله د چيلي په شورې باندې مشهوره ده. له دې مالگې څخه د کيمياوي سرې په توگه د نورو سرو په ترکيب کې استفاده کېږي، او هم په نورو برخو کې؛ لکه: د اور لويي، د خر منو صنعت او د اور لگوونکي مادي په توگه استعمالېږي.



(۸-۵) شکل:
اور لويي






د اتم خپرکي لنډيز

- ◀ مالگې جامد کرسټلي مرکبونه دي چې د القلي له مثبت او د تيزابو له منفي آيونونو څخه ترکيب شوي او يا د تيزابو او القليو د تعامل په پايله کې حاصليري.
- ◀ مالگې ماتيدونکي مواد دي چې د ويلي کيدو ټکي، کثافت او رنگونه يې يو له بله څخه توپير لري. زياتره يې په طبيعت کې په سپين رنگ شتون لري.
- ◀ د مالگو په نوم ايسودلو کې لومړی د فلز نوم او وروسته د مالگې تشکيلوونکي آيون نوم اخيستل کېږي، د مالگو د حل کيدلو اندازه په اوبو کې يو له بل څخه توپير لري.
- ◀ د مالگو تعامل يو تر بله دوه نوې مالگې، د مالگو او تيزابو د تعامل څخه نوې مالگې او تيزابونه د مالگو او القليو د تعامل څخه نوې مالگې او نوي القلي جوړيږي.
- ◀ د مالگو تعامل د زياتو فعالو فلزونو سره نوي مالگې او په لومړني مالگه کې شامل فلز حاصليري.
- ◀ ځينې مالگې د ژوندانه په ورځني فعاليتونو او صنعت کې اهميت لري؛ لکه NaNO_3 ، KCl ، NaCl او نورې مهمې مالگې.

د اتم خپرکي پوښتني

۱- د لاندی کیمیاوي تعاملونو معادلې تکمیلې کړئ:



۲- د لاندی مرکبونو د کیمیاوي تعاملونو معادلې ولیکئ.

الف) باریم کاربونیټ او د ښورې تیزاب تعامل

ب) د مسو (II) سلفیټ او باریم کلوراید تعامل

ج) پوتاشیم کلوراید او د سپینو زرو نایتریت تعامل

۳- ولي NaNO_3 د کیمیاوي سرې په توگه استعمالوي؟ د کومو د لیلونو له مخې دا مالگه د چیلی د ښورې په نوم یادېږي؟

۴- د کلسیم نایتریت، پوتاشیم بروماید، المونیم سلفیټ، مگنیزیم کاربونیټ او فیریک فاسفیټ کیمیاوي فورمولونه ولیکئ.

۵- د CuCl_2 ، BaSO_4 ، SrI_2 ، NaClO_3 ، Li_2CO_3 ، $\text{Be}(\text{NO}_3)_2$ مرکبونو نومونه ولیکئ.

۶- د کوم دوه ډوله کیمیاوي مرکبونو له تعامل څخه یوازې مالگي او اوبه حاصلېږي؟

۷- د خنثی کیدو تعامل (Neutralization) کوم ډول تعامل ته ویل کېږي.

هرې پوښتني ته څلور ځوابه ورکړ شوي دي چې له هغې ډلو څخه یوازې یو ځواب سم دی، تاسي

سم ځواب په نښه کړئ.

۸- مالگي او اوبه د لاندې دوو مختلفو مرکبونو له تعامل څخه حاصلېږي.

الف) د مالگي او تیزابونو اوبلن محلول او تیزابونو اوبلن محلولونه

ب) د القلي او تیزابونو اوبلن محلولونه

ج) د یو القلي اوبلن محلول د بلې القلي اوبلن محلول

د) د مالگي او القلي اوبلن محلولونه

۹- $\text{Al}_2(\text{CO}_3)_3$ مرکب نوم عبارت دی له:

الف) امونیم کاربونیټ

ب) المونیم کاربن ډای اکساید

ج) المونیم کاربونیټ

د) المونیم کارباید

۱۰- د باریم نایتریت کیمیاوي فورمول عبارت دی له:

الف) $Ba(NO_3)_2$ ب) $B(NO_3)_3$

ج) $Ba(CO_3)_2$ د) $B_2(SO_4)_3$

۱۱- $Fe_3(PO_4)_2$ د مرکب نوم د ایویک په سیستم عبارت دی له:

الف) فیرس فاسفیټ (Ferrous phosphate) ب) Iron(III) phosphate

ج) فیریټ سلفیټ (Ferric sulfate) د) Iron(II) phosphate

۱۲- په عمومي ډول مالګې د لاندې اړیکې لرونکي دي:

الف) اشتراکي دي ب) هایډروجنی دي

ج) کووالنټ دي د) ایونیک دي

د لاندې پوښتنو تش قوسونه په مناسبو ځوابو ډک کړئ.

۱۳- د مالګې مرکبات جامد () او () دي

۱۴- د تیزابو او القلیو له تعامل څخه () او () په لاس راځي

۱۵- د $AgNO_3(aq)$ او $HCl(aq)$ د اوبلن محلولونو له تعامل څخه () او () مرکبونه حاصلیږي.

۱۶- د $Sylvenite$ منرال د () کیمیاوي فورمول لرونکی دی

۱۷- د خوړلو له مالګې څخه د ()، () او () د لاسته راوړلو لپاره استفاده کېږي.

په نښې خوا کې پوښتنې او په کیني خوا کې ځوابونه لیکل شوي دي، تاسې د دواړو ستونو په پرتله د

ځوابونو شمیره د پوښتنو د مخو لینډیو کې په خپلو کتابچو کې ولیکئ.

ځوابونه

پوښتنې

۱۸- د کیمیاوي سرې په توګه استعمالیږي ()

۱۹- همدارنګه د سمندرونه له تروو اوبو څخه لاسته راځي ()

۲۰- $AgNO_3(aq) + NaCl(aq)$ ()

۲۱- Copper(II) sulfate ()

۲۲- د زړه د تقلصاتو په تنظیم کې برخه اخلي ()

۱- $CuSO_4$

۲- KCl

۳- $NaNO_3$

۴- $NaCl$

۵- $NaNO_3(aq) + AgCl(s)$